

בעזרה ש"ת



ספר

עצתו
אמונה

אדיש

פרשת קרח

השע"ה



הכתובת להשיג את הספר הקדוש הזה וכל ספרי
אדמו"ר מוהר"ן מברסלב זי"ע וספרי תלמידיו הקדושים
To obtain this and other Breslov publications:

היכל הקודש בארא פארק
Heichal Hakodesh Boro Park
1011 41 Street
718-384-1652

היכל הקודש וויליאמסבורג
Heichal Hakodesh Williamsburg
27 Skillman Street
718-384-1652

היכל הקודש קרית יואל
Heichal Hakodesh Kiryas Joel
8 Premishlan Way.
845-243-0563

היכל הקודש קרית יואל
Heichal Hakodesh Kiryas Joel
8 Hayes Ct.
845-467-5299

היכל הקודש מאנסי
Heichal Hakodesh Monsey
32 Dolson Rd.
347-733-7551

היכל הקודש בלומינגראוו
Heichal Hakodesh Bloominggrove
24 Merriewold Ln S
845-379-1161

בארץ ישראל

מוסדות "היכל הקודש" חסידי ברסלב

שע"י עמותת "ישמח צדיק-קהילת ברסלב בגליל"
בהתייסדות ע"י כ"ק מוהרא"ש זצוק"ל

רחוב רבי נחמן מברסלב 1 ת.ד. 421 יבנאל 15225

טלפון רב קווי 04-6708356

פקס: 04-6708359

Visit Our Web Site:

www.breslevcenter.com

לשמוע השיעורים 212-444-9191

Find our entire book selection at: amazon.com

To donate and/or sponsor one of our books please call: 845-248-1651

דער רבי וויל מיר זאלן זיך מחי' זיין מיט יעדע נקודה טובה און שטענדיג זוכן דאס גוטס; ווען א איד דערהאלט זיך און ער איז פרייליך איז דאס די גרעסטע שמחה ביים אייבערשטן; די תורה מאכט פרייליך; "חֲמִשָּׁה מִי יוֹדֵעַ? חֲמִשָּׁה אֲנִי יוֹדֵעַ - חֲמִשָּׁה חֲמִשִּׁי תוֹרָה".

בעזרת ה' יתברך - יום א' פרשת במדבר, כ"ח אייר, מ"ג לעומר, שנת תשע"ח לפ"ק לכבוד ... נרו יאיר

ווען דער הייליגער רבי האט דערציילט די מעשה פון די זיבן בעטלערס (ספורי מעשיות, מעשה יג) האט דער רבי אנגעהויבן די מעשה אזוי: "איך וועל אייך דערציילן ווי אזוי מען איז פון א מרה שחורה ארויס געגאנגען"; דער רבי וויל מיר זאלן ארויסגיין פון אונזער מרה שחורה, מיר זאלן זיין פרייליך, מיר זאלן אויפזוכן און נאכקוקן דאס גוטס וואס דער אייבערשטער ברענגט אויף אונז. אפילו עס איז שווער, עס איז טינקל, מען זעט נישט און מען שפירט נישט אלוקית, דאך זאל מען זיך מחי' זיין מיט יעדע נקודה טובה און גלייבן אינעם אייבערשטן אז אלעס איז צום גוטן.

דער רבי פארציילט אינעם מעשה (שם): אז דער קעניג האט געזאגט פאר זיין זון: "איך זע אז דו וועסט אמאל אראפ פאלן פון דער מלוכה, בכך זאלסטו זען אז דו זאלסט נישט האבן קיין עצבות אז דו ביסט געווארן אויס קעניג, נאר דו זאלסט פרייליך זיין, און אז דו וועסט פרייליך זיין וועל איך אויך פרייליך זיין, אפילו דו וועסט זיין בעצבות וועל איך ווייטער פרייליך זיין אז דו ביסט מער נישט קעניג, ווייל דו קענסט קיין מלך נישט זיין, ווייל אז דו ביסט א מענטש וואס קען זיך נישט דערהאלטן צו זיין שטענדיג פרייליך - אפילו אז דו האסט פארלוירן די מלוכה - קענסטו קיין קעניג נישט זיין, אבער אז דו וועסט פרייליך זיין - האט דער קעניג אויסגעפירט - וועל איך משונה פרייליך זיין".

איז דאס מוהרא"ש מסביר (נהרי אפרסמון, דף תע"ב): דער קעניג - דאס איז דער מלך מלכי המלכים, דער זון - דאס מיינט מען יעדן איד; דער אייבערשטער זאגט אונז, אויב מיר וועלן זיין פרייליך וועט ער כביכול זיין זייער פרייליך; אפילו ווען עס גייט אריבער שוועריקייטן, מען איז צעמישט, מבולבל, מען שפירט נאך נישט וכו', דאך ווען א איד דערהאלט זיך און ער איז פרייליך דאס איז די גרעסטע שמחה ביים אייבערשטן.

פרייליך ווערט מען דורכדעם וואס מען לערנט תורה; היינט הייבן מיר אן א נייע סדר: "סדר במדבר", בעט איך דיר טייערער ברידער ווארט נישט אויף סוף וואך, הייב שוין אן היינט מעביר סדרה זיין. עס ווערט גע'פסק'עט אין שלחן ערוך (אורך חיים סימן רפה, סעיף א): "מיום ראשון ואילך נקרא עם הצבור", פון זונטאג קען מען שוין מעביר סדרה

זיין, און דער משנה ברורה ברענגט (שם, סעיף קטן ח) אז דער גר"א זכרונו לברכה האט זיך אזוי געפירט; יעדן טאג האט ער מעביר סדרה געווען דער חלק פון יענעם טאג. זונטאג ביז שני, מאנטאג ביז שלישי און אזוי ווייטער.

ווער עס איז מעביר סדרה יעדן טאג וועט נישט ווערן פארשעמט פסח ביינאכט נאכן סדר ווען מען זינגט דעם ליד און מען פרעגט: "חַמְשָׁה מִי יוֹדֵעַ? חַמְשָׁה אֲנִי יוֹדֵעַ", זע דו זאלסט קענען ענטפערן: "חַמְשָׁה אֲנִי יוֹדֵעַ, חַמְשָׁה חַמְשֵׁי תוֹרָה"; אז מען לערנט יעדן טאג אביסל חומש רש"י פון די וואך, מען איז מעביר סדרה יעדן טאג דעמאלט קען מען זינגען 'חַמְשָׁה אֲנִי יוֹדֵעַ', מען איז זוכה צו אלע ברכות וואס ליגט אין חַמְשֵׁי תוֹרָה.

דער אייבערשטער זאל העלפן זאלסט האבן הצלחה אין אלע ענינים.

...

~~~~~

די עצה זוכה צו זיין צו גוטע קינדער - אסאך תפילה און טרערן.

בעזרת ה' יתברך - יום ב' פרשת במדבר, ער"ח סיון, מ"ד לעומר, שנת תשע"ח  
לפ"ק

לכבוד ... נרו יאיר

היינט ערב ראש חודש סיון איז זייער מסוגל צו מתפלל זיין אויף גוטע קינדער; עס איז מקובל ביי כלל ישראל צו זאגן די תפילה פונעם של"ה הקדוש זכותו יגן עלינו אויף ערליכע קינדער.

אויב מען וויל זוכה זיין צו גוטע קינדער דארף מען אסאך מתפלל זיין און אסאך טרערן פארגיסן אויף דעם.

דער הייליגער חתם סופר זכותו יגן עלינו האט געזאגט: "ווי אזוי האב איך זוכה געווען צו גוטע קינדער? ווייל יעדע נאכט בשעת איך האב געזאגט תיקון חצות האב איך געוויינט צום אייבערשטן אויף גוטע קינדער; איך האב אנגעפילט א כוס מיט מיינע טרערן און געבעטן פאר גוטע קינדער".

חכמינו זכרונום לברכה דערציילן אונז (תנא דבי אליהו רבה, פרק יח): "מַעֲשֵׂה בְכֹהֵן אֶחָד שֶׁהָיָה יְרֵא שָׁמַיִם בְּסִתְרוֹ, עַס אִיז גַּעוּוֹעַן אַ כֹּהֵן אַ גְרוֹיִסְעַר צָדִיק, "וְהָיָה לוֹ עֲשָׂרָה בָּנִים מֵאִשָּׁה אַחַת, שְׁשֵׁה זָכָרִים וְאַרְבַּע נְקִיבוֹת", עַר הָאֵט גַּעְהָאט צַעַן קִינְדַּעַר; זַעֲקַס זַעֲקַס זוֹן און פִּיר טַעֲכֻטְעַר, "וּבְכָל יוֹם יוֹם הָיָה מִתְפַּלֵּל וּמִשְׁתַּטַּח וּמִתְחַנֵּן וּמִבְקֵשׁ רַחֲמִים וּמְלַחֵךְ בְּלִשׁוֹנוֹ עֶפֶר, כְּדִי שְׁלֹא יֵצֵא אֶחָד מֵהֶן לַיָּדִי עֲבִירָה וְלַיָּדִי דְבַר מְכַעֵר", עַר פֿלַעַגט יַעֲדֵן

טאג בעטן דעם אייבערשטן אויף זיינע קינדער זיי זאלן זיין ערליכע אידן, "מה הָיָה עוֹשֶׂה? בְּכָל יוֹם וַיּוֹם הָיָה מְכַנְיֵסָן לְבֵית פְּנִימִי, וַיָּשָׁב וּמְשַׁמְרָן בְּבֵית הַחִיצוֹן, וּמִתְפַּלֵּל וּמְשַׁתַּטֵּחַ וּמְבַקֵּשׁ רַחֲמִים וּמְלַחֵךְ בְּלִשׁוֹנוֹ עֶפֶר כְּפָדִי שְׂלֹא יִהְיֶה אֲחָד מֵהֶן בָּא לְיַדֵּי עֲבָרָה וְלְיַדֵּי דְבָר מְכַעֵר", ער פלעגט אכטונג געבן אויף זיי, ער האט זיי געהאלטן אין שטוב זיי זאלן זיך נישט דרייען מיט שלעכטע חברים און ער פלעגט זיין אינדרויסן און וויינען צום אייבערשטן זיי זאלן זיין ערליכע אידן; עס איז נישט אריבער א פאר יאר - פארציילט אליהו הנביא - ביז דער כהן איז ארויף געגאנגען קיין ארץ ישראל צוזאמען מיט עזרא הסופר און ער האט זוכה געווען צו זען אלע זיינע קינדער משמש זיין אין בית המקדש, אלע זענען זיי געווארן כהנים גדולים; אויף אים איז געזאגט געווארן דער פסוק וואס שטייט (תהלים לו, ג): "בָּטַח בַּה' וַעֲשֵׂה טוֹב וּגּוֹ"; זעט מען פון דעם אז אויב וויל מען האבן נחת פון די קינדער דארף מען אסאך מתפלל זיין אויף דעם, ביז מען איז זוכה דערצו.

דער אייבערשטער זאל העלפן זאלסט מצליח זיין אין אלע דינע וועגן.  
איך שיק דיר א בריוו פאר דיין ווייב, געב איר עס איבער.

...

נ.ב. איך שיק דיר דא דעם תפילה פון הייליגן של"ה הקדוש:

"אֲתָה הוּא יְיָ אֱלֹהֵינוּ עַד שְׂלֹא בְּרֵאתָ הָעוֹלָם, וְאֲתָה הוּא אֱלֹהֵינוּ מִשְׁבְּרֵאתָ הָעוֹלָם, וּמֵעוֹלָם וְעַד עוֹלָם אַתָּה אֵל, וּבְרֵאתָ עוֹלָמְךָ בְּגִין לְאַשְׁתַּמוּדַע אֱלֹהוּתְךָ בְּאִמְצָעוֹת תּוֹרָתְךָ הַקְּדוֹשָׁה, כְּמוֹ שְׁאֲמְרוּ רַבּוֹתֵינוּ זְכוֹרֵנוּם לְבִרְכָה, בְּרֵאשִׁית - בְּשִׁבִיל תּוֹרָה וּבְשִׁבִיל יִשְׂרָאֵל, כִּי הֵם עִמָּךְ וְנִחַלְתָּךְ אֲשֶׁר בְּחֵרְתָּ בָהֶם מִכָּל הָאֲמוֹת, וְנִתַּתְּ לָהֶם תּוֹרָתְךָ הַקְּדוֹשָׁה, וְקִרְבַּתְּם לְשִׁמְךָ הַגָּדוֹל. וְעַל קִיּוֹם הָעוֹלָם וְעַל קִיּוֹם הַתּוֹרָה בָּאוּ לָנוּ מִמָּךְ יְיָ אֱלֹהֵינוּ שְׁנֵי צוּוּיִים: כְּתִבְתָּ בְּתוֹרָתְךָ פְּרוּ וּרְבוּ, וְכְתִבְתָּ בְּתוֹרָתְךָ וּלְמַדְתֶּם אִתְּם אֶת בְּנֵיכֶם, וְהִפְנִינָה בְּשִׁתִּיחַן אַחַת, כִּי לֹא לְתֵהוּ בְּרֵאתָ כִּי אִם לְשִׁבְתָּ, וְלִכְבוֹדְךָ בְּרֵאתָ יִצְרַת אֶף עֲשִׂיתָ, כְּדִי שְׁנַהֲיֶה אֲנַחְנוּ וְצִאֲצֵאֵינוּ וְצִאֲצֵאֵי כָל עִמָּךְ בֵּית יִשְׂרָאֵל יוֹדְעֵי שִׁמְךָ וְלוֹמְדֵי תּוֹרָתְךָ.

וּבְכֵן אָבוּא אֵלֶיךָ יְיָ מֶלֶךְ מַלְכֵי הַמַּלְכִּים, וְאֶפִּיל תַּחֲנִנִי, וְעֵינַי לְךָ תְּלוּיּוֹת עַד שֶׁתַּחֲנִנֵי וְתִשְׁמַע תַּפְּלִיתִי לְהַזְמִין לִי בְּנִים וּבָנוֹת, וְגַם הֵם יִפְרוּ וּרְבוּ הֵם וּבְנֵיהֶם וּבְנֵי בְנֵיהֶם עַד סוֹף כָּל הַדּוֹרוֹת לְתַכְלִית שְׁהֵם וְאֲנִי כְּלָנוּ יַעֲסִקוּ בְּתוֹרָתְךָ הַקְּדוֹשָׁה לְלַמֵּד וּלְלַמֵּד לְשִׁמּוֹר וְלַעֲשׂוֹת וּלְקַנֵּס אֶת כָּל דְּבָרֵי תְּלִמוּד תּוֹרָתְךָ בְּאַהֲבָה, וְהָאֵר עֵינֵינוּ בְּתוֹרָתְךָ וְדַבַּק לְבַנּוּ בְּמִצְוֹתֶיךָ לְאַהֲבָה וּלְיִרְאָה אֶת שִׁמְךָ.

אָבִינוּ אַב הַרְחֵמָן, תֵּן לְכַלְנוּ חַיִּים אַרוּכִים וְבָרוּכִים, מִי כְמוֹךָ אַב הַרְחֵמִים זוֹכֵר יַעֲרִיּוֹ לְחַיִּים בְּרַחֲמִים, זְכַרְנוּ לְחַיִּים נְצַחִים, כְּמוֹ שֶׁהִתְפַּלֵּל אַבְרָהָם אָבִינוּ לוֹ יְחִיָּה לְפָנֶיךָ, וּפְרָשׁוּ רַבּוֹתֵינוּ זְכוֹנָם לְבִרְכָה, בִּירְאָתְךָ. כִּי עַל כֵּן בָּאתִי לְבַקֵּשׁ וּלְחַנּוּן מִלְּפָנֶיךָ שִׁיְהֵא זְרַעִי וְזֶרַע זְרַעִי עַד עוֹלָם זֶרַע כָּשֶׁר, וְאֵל יִמְצָא כִּי וּבְזַרְעִי וּבְזַרְע זְרַעִי עַד עוֹלָם שׁוֹם פְּסוּל וְשִׁמְזוֹן, אַךְ שְׁלוֹם וְאַמֶּת טוֹב וַיִּשֶׁר בְּעֵינֵי אֱלֹהִים וּבְעֵינֵי אָדָם, וַיְהִי בְעֵלֵי תוֹרָה, מְאִרֵי מִקְרָא, מְאִרֵי מִשְׁנָה, מְאִרֵי תַלְמוּד, מְאִרֵי רִזָּא, מְאִרֵי מִצְוָה, מְאִרֵי גוּמְלֵי חֲסִדִים, מְאִרֵי מַדוּת תְּרוּמִיּוֹת, וַיַּעֲבֹדוּךָ בְּאַהֲבָה וּבִירְאָה פְּנִימִית, לֹא יְרָאָה חֵיצוֹנִית, וְתֵן לְכָל גּוֹיָה וְגוֹיָה מֵהֵם דֵּי מַחְסוּרָה כְּכַבּוֹד, וְתֵן לָהֶם בְּרִיאוֹת וְכַבּוֹד וְכֹחַ, וְתֵן לָהֶם קוּמָה וַיְפִי וְחַן וְחֶסֶד, וַיְהִיָּה אַהֲבָה וְאַחָרָה וְשְׁלוֹם בֵּינֵיהֶם, וְתִזְמִין לָהֶם זְוֹגִים הַגּוֹנִים מִזְרַע תְּלִמִידֵי חֲכָמִים מִזְרַע צַדִּיקִים, וְגַם זְוֹגִים יְהִיּוּ כְּמוֹתָם כְּכֹל אֲשֶׁר הִתְפַּלֵּלְתִּי עֲלֵיהֶם, כִּי זָכְרוֹן אֶחָד עוֹלָה לְכָאן וּלְכָאן.

אַתָּה יי יודע כָּל תַּעֲלוּמוֹת, וּלְפָנֶיךָ נִגְלוּ מִצְפוּנֵי לְבִי, כִּי כּוֹנְנִי בְּכָל אֵלֶּה לְמַעַן שִׁמְךָ הַגָּדוֹל וְהַקְּדוֹשׁ וּלְמַעַן תוֹרַתְךָ הַקְּדוֹשָׁה, עַל כֵּן עֲנֵנִי יי עֲנֵנִי בְּעִבּוֹר הָאֲבוֹת הַקְּדוֹשִׁים אַבְרָהָם יַצְחָק וַיַּעֲקֹב, וּבִגְלָלָם תוֹשִׁיעַ בְּנִים לַהֲיוֹת הַעֲנָפִים דּוֹמִים לְשִׂרְשָׁם, וּבְעִבּוֹר דָּוִד עֲבַדְךָ רִגְלֵי רַבִּיעִי בְּמִרְכָּבָה, הַמְשׁוֹרֵר בְּרוּחַ קְדֻשָּׁךָ.

שִׁיר הַמַּעֲלוֹת, אֲשֶׁרֵי כָּל יִרְאָה יי הַהֵלֵךְ בְּדַרְכָּיו: יְגִיעַ פְּפִידָה כִּי תֹאכַל אֲשֶׁרִיד טוֹב לָךְ: אֲשֶׁתְךָ כְּגִפְנֵי פְרִיָה בִּירְכָתִי בֵּיתְךָ, בְּנִיךָ כִּשְׁתְּלֵי זִיתִים סָבִיב לְשִׁלְחָנְךָ: הִנֵּה כִּי כֵן יִבְרַךְ גְּבִיר יִרְאָה יי: יִבְרַכְךָ יי מִצִּיּוֹן, וַיְרָאָה בְּטוֹב יְרוּשָׁלַיִם, כֹּל יְמֵי חַיֶּיךָ: וַיְרָאָה כְּנִים לְבָנֶיךָ, שְׁלוֹם עַל יִשְׂרָאֵל.

אָנָּה יי שׁוֹמֵעַ תְּפִלָּה, יְקִים בְּנוֹ הַפְּסוּק, וְאָנִי זֹאת בְּרִיתִי אִתְּם אָמַר יי, רוּחִי אֲשֶׁר עָלֶיךָ וּדְבָרֵי אֲשֶׁר שָׁמַעְתִּי בְּפִיךָ, לֹא יִמוּשׁוּ מִפִּיךָ וּמִפִּי זְרַעְךָ וּמִפִּי זְרַעְךָ אָמַר יי מַעֲתָה וְעַד עוֹלָם: יְהִיּוּ לְרִצּוֹן אִמְרֵי כִּי וְהִגִּיּוֹן לְבִי לְפָנֶיךָ יי צוּרֵי וְגֵאֲלֵי.

...



וואס מיר קענען זיך לערנען פון חנה - די מאמע פון שמואל הנביא; די מסוגלידיגע טאג "ערב ראש חודש סיון"; די תפקיד פון א אידישע מאמע. בעזרת ה' יתברך - יום ב' פרשת במדבר, ער"ח סיון, מ"ד לעומר, שנת תשע"ח לפ"ק לכבוד מרת ... תחי'

היינט געפאלט די יארצייט פון שמואל הנביא; חכמינו זכרונם לברכה זאגן (ברכות לב:) אז שמואל הנביא איז געווען אזוי גרויס ווי משה רבינו צוזאמען מיט אהרן הכהן, אזוי ווי עס שטייט (תהלים צט, ו): "מִשֶּׁה וְאַהֲרֹן בְּכֹהֲנָיו וְשְׁמוּאֵל בְּקִנְיָאֵי שְׁמוֹ"; נאר ווייל ער האט געהאט א הייליגע טאטע ווי אלקנה וואס פלעגט ארום גיין מחזק זיין אידישע נשמות זיי זאלן זיך צוריק קערן צום אייבערשטן, און אזא מאמע ווי חנה וואס האט געגאסן טייכן טרערן פארן אייבערשטן זי זאל זוכה זיין צו האבן אזא גרויסע קינד.

חכמינו זכרונם לברכה זאגן (ברכות לא): "כִּמְהָ הִלְכְתָּא גְּפָרְתָּא אִיפָּא לְמִשְׁמַע מְהִנְי קְרָאֵי דְחִנָּה", זייער אסאך הלכות אין הלכות תפילה לערנט מען ארויס פון חנה - די מאמע פון שמואל הנביא; זי האט נישט אפגעלאזט דעם אייבערשטן ביז זי האט זוכה געווען צו אזא הייליג קינד.

עס איז אנגענומען ביי כלל ישראל אז ערב ראש חודש סיון איז א טאג וואס איז מסוגל מתפלל צו זיין אויף גוטע קינדער, אזוי אויך זאגט מען די תפילה פונעם של"ה הקדוש; די תפילה איז גוט צו זאגן יעדן טאג, ווייל ווי מער תפילות מען לייגט אויף גוטע קינדער איז מען זוכה צו זען שפעטער שיינע פירות. אזוי ווי בלומען דארף מען האלטן אין איין באוואסערן, און אויב מען גיסט נישט קיין וואסער ווערט דאס פארוועלקט; נאך מער דארף מען בעטן דעם אייבערשטן יעדע טאג אויף גוטע קינדער. תפילה איז אזוי ווי וואסער, ווי מער מען איז מתפלל פאר די קינדער, אלץ מער באוואסערט מען זיי אז זיי זאלן אויסוואקסן ערליכע אידן.

אויך דארף מען זייער אכטונג געבן צו געבן אסאך ווארימקייט פאר קינדער; קינדער וואס האבן א ווארימע שטוב וועלן נישט אוועק לויפן מיט שלעכטע חברים און די קינדער וועלן אויך אויפשטעלן א שיינע ווארימע שטוב.

מען דארף זיך כסדר אינטערעסירן וואס די קינדער טוען און מען דארף אויסהערן א קינד; זייער אסאך מאל ווערן קינדער פארקלאפט ווען זיי זעען אז עס איז נישט דא קיין אוון קשבת, זיי זעען אז מען מאכט אוועק וואס זיי זאגן. ווי מער מען הערט זיי אויס וואקסן זיי אויף מער געזונט; דאס איז די ארבעט פון א אידישע מאמע, צו געבן פאר די קינדער ווארימקייט.

איך האף אז איר האט הנאה געהאט פון די שיעור וואס מיר האבן געגעבן פאריגע וואך מיטוואך נאכט; הלואי זאלן אלע פרויען וויסן ווי אזוי מען קען פועל'ן אלעס אין שטוב דורכדעם וואס מען רעדט שייך און אין די ריכטיגע צייט.

שלמה המלך זאגט (משלי יד, א) "חֲכָמוֹת נָשִׁים בְּנִתָּה בִּיתָה", א קלוגע פרוי בויעט אויף איר הויז, "וְאֹלֶת - בְּיָדֶיהָ תִּהְרָסֶנּוּ", און א נארישע פרוי צעברעכט עס מיט אירע

אייגענע הענט; א פרוי מיט אביסל שכל קען זיך מאכן א גן עדן פון איר לעבן, אז זי ווייסט ווי אזוי צו רעדן צו איר מאן; זי רייסט אים נישט אראפ, זי זוכט אים נישט צו קריטיקירן אויף יעדע זאך, און זיכער סטראשעט זי אים נישט מיט וכו'.

א קלוגע פרוי ווארט נישט אז איר מאן זאל איר פרייליך מאכן, אדרבה, זי מאכט פרייליך איר מאן; זי ווארט נישט אויף אים אז ער זאל אנהייבן געבן גוטע ווערטער וכו', נאר זי בעט זיך איבער מיט אים וכו' און אזוי ווערט די גאנצע שטוב פרייליך.

בעטס דעם אייבערשטן אויף אייער שפראך אז איר זאלט האבן שלום בית און ערליכע קינדער; בעטס דעם אייבערשטן אז איר זאלט זוכה זיין צו הייליגע קינדער, קינדער וואס וועלן ליכטיג מאכן די וועלט. חנה האט זוכה געווען צו א קינד וואס איז געווען אזוי גרויס ווי משה רבינו און אהרן הכהן נאר ווייל זי האט געבעטן דעם אייבערשטן (שמואל א, א, יא): "וְנִתְּתָה לְאַמְתֶּךָ זֵרַע אֲנָשִׁים", זאגן חכמינו זכרונם לברכה (ברכות לא): זי האט געבעטן אז זי וויל א קינד וואס וועט זיין אזוי גרויס ווי משה רבינו און אהרן הכהן; געווענליך איינער וואס האט נישט קיין קינדער איז צופרידן מיט וואס מען געבט אים, אבער חנה איז געווען א גרויסע צדיקת, זי האט נאר געוואלט א קינד א צדיק און זי האט זוכה געווען צו דעם דורך אירע תפילות.

דער אייבערשטער זאל העלפן איר זאלט האבן הצלחה אין אלע ענינים.

...



די ריכטיגע הכנה צום יום טוב שבועות - זיך באנייען; שבועות איז פון די דריי צייטן אין יאר וואס מען פירט זיך צו דאווענען מיט אנשי שלומינו.

בעזרת ה' יתברך - יום ה' פרשת במדבר, ג' סיון, מ"ז לעומר, שנת תשע"ח לפרט

קטן

לכבוד ... נרו יאיר

מיר קומען שוין נענטער און נענטער צום הייליגן יום טוב שבועות - זמן מתן תורתנו; יעצט איז א צייט וואס מיר דארפן מקבל זיין די תורה פון דאסניי.

חכמינו זכרונם לברכה זאגן (ספרי, לג): אויפן פסוק (דברים ו, י): אֲשֶׁר אָנְכִי מְצַוְךָ הַיּוֹם - "לא יהיו בעיניך פִּשְׁנָה, אֶלֶא פְּחַדְשָׁה שֶׁהַפֶּלַח רָצִין לְקַרְאָתָהּ", ווען מען לערנט תורה דארף דאס זיין מיט א התחדשות; א נייע תורה.

ווען מען גייט מקבל זיין די תורה דארף מען געדענקען וואס דער הייליגער רבי האט געזאגט (שיחות הר"ן, סימן נא): "אלט טאר מען נישט זיין; עס איז נישט גוט צו זיין אן



אלטער חסיד, אן אלטער צדיק, אלט איז נישט גוט"; מען דארף זיך כסדר באנייען, דאס איז געווען ביים הייליגן רבי'ן א יסוד היסודות.

שבועות איז איינע פון די צייטן וואס מען פלעגט קומען צום רבי'ן; בחיים חיותו פון הייליגן רבי'ן איז געווען דריי זמנים וואס מען פלעגט קומען צום רבי'ן: 'ראש השנה', 'שבת חנוכה' און 'שבועות', נאכן רבינ'ס הסתלקות - שרייבט ר' נתן - קומט מען ווייטער צום רבי'ן נאר אויף ראש השנה. אויף שבת חנוכה און יום טוב שבועות פארט מען נישט צום רבי'ן, ווייל חנוכה און שבועות דארף דער טאטע זיין אין שטוב.

מען פירט זיך צו דאווענען צווישן תלמידים פון הייליגן רבי'ן, ווייל וואו צען מענטשן פון אנשי שלומינו קומען זיך צוזאמען - דארט איז דער רבי. אזוי ווי דער רבי האט געזאגט בשעת ער איז אוועק געפארן פון ברסלב קיין אומאן; דער רבי איז געשטאנען ביים טיר פון זיין שטוב, ער האט געלייגט זיין האנט אויף די מזוזה און געזאגט: "תָּרְאוּ לְהִתְקַבֵּץ יְחָד, וְלִהְתַּפְּלֵל יְחָד", איר זאלט זיך האלטן צוזאמען און דאווענען צוזאמען, "כִּי אִם תִּתְפַּלְלוּ בְּכַנְנָה, אוֹלֵי תוֹכְלוּ לְהַמְשִׁיךְ אוֹתִי לְכָאן עוֹד הַפְּעַם". ווייל אויב איר וועט זיך האלטן צוזאמען און דאווענען צוזאמען, וועט איר מיר קענען ממשיך זיין צו אייך (חיי מוהר"ן, סימן קפז).

דער אייבערשטער זאל העלפן זאלסט האבן הצלחה אין אלע ענינים.

...



### לערן פלייסיג, און היט דיינע אויגן

בעזרת ה' יתברך - יום ה' פרשת במדבר, ג' סיון, מ"ז לעומר, שנת תשע"ח לפרט

קטן

לכבוד ... נרו יאיר

איך האב ערהאלטן דייך בריוו.

איך האב זייער הנאה צו הערן ווי פלייסיג דו לערנסט; אויך האב איך הנאה דיר

צו זען אין ישיבה לערנען.

אסאך מאל קום איך אריין פארטאגס אין ישיבה, די בית המדרש איז נאך ליידג,

און נאר דו זיצט און לערנסט; דאס איז מיין גרעסטע נחת און פרייד - צו זען ווי מיינע

תלמידים לערנען די הייליגע תורה.

נעם דעם דף גמרא וואס מיר לערנען יעדן טאג און חזר דאס אפאר מאל איבער, אזוי וועט מקוים ווערן ביי דיר (פסחים ג): "אֲשֶׁרֵי מִי שֶׁבָּא לְפָאן וְתִלְמֹדוּ בְּיָדוֹ"; ווען מען וועט ענדיגן די מסכתא וועסטו האבן די מסכתא אין דיין האנט.

יעצט ווען מיר געפונען זיך אין די זומער טעג דארף מען זיין זייער פארזיכטיג ווען מען גייט אין גאס; מען דארף זיך שטענדיג היטן די אויגן, אבער יעצט אין די זומער טעג זאלסטו מער אכטונג געבן ווען דו גייסט אין גאס נישט אויפצוהייבן דיינע אויגן. דו ביסט נאך א יונגער בחור, דו ביסט נאך ריין; אז דו וועסט אכטונג געבן אויף דיינע ריינע אויגן וועסטו אויסוואקסן א גרויסער צדיק.

פאר דו גייסט ארויס אין גאס זאלסטו לייגן דיין האנט אויף די מזוזה און בעטן דעם אייבערשטן: "הייליגער באשעפער! העלף מיר איך זאל נישט נכשל ווערן מיט קיין איין שלעכטע קוק; געב מיר כח זיך צו היטן מיינע אויגן".

ווייז דעם בריוו פאר דיין ברודער ... נרו יאיר, זאג אים ער זאל מיר אויך שרייבן.

...

~~~~~

מיט א "תפלה צעטל" וועסטו געהאלפן ווערן

בעזרת ה' יתברך - יום ה' פרשת במדבר, ג' סיון, מ"ז לעומר, שנת תשע"ח לפרט

קטן

לכבוד ... תחי'

איך האב ערהאלטן אייער בריוו.

מיר שטייען יעצט ערב יום טוב שבועות די יום טוב פון מתן תורה ווען משה רבינו איז ארויף אויפן בארג סיני נעמען די תורה פאר אונז אידן. דער אייבערשטער האט אים געזאגט ער זאל קודם גיין צו די פרויען און נאכדעם צו די מענער, אזוי ווי עס שטייט (שמות יט, ג): "פֹּה תֹאמַר לְבֵית יַעֲקֹב, וְתִגִּיד לְבָנֵי יִשְׂרָאֵל"; "בית יעקב" דאס מיינט מען די פרויען, און "בני ישראל" דאס זענען די מענער. לכאורה, פארוואס האט דער אייבערשטער געזאגט פאר משה רבינו ער זאל קודם רעדן צו די פרויען און ערשט נאכדעם צו מענער? ווייל פרויען האבן א שטערקערע אמונה ווי מענער, אזוי ווי דער הייליגער רבי זאגט (שיחות הר"ן, סימן לג): "אֲצֵל הָעוֹלָם אַמוּנָה הוּא דְבַר קָטָן, וְאֲצֵל אַמוּנָה הוּא דְבַר גְּדוֹל מְאֹד, וְעַקֵּר הָאֻמוּנָה הִיא כְּלֵי שׁוֹם חֲכָמוֹת וְחֻקֵּי־חַיִּים, רַק בְּפִשְׁטוּת גְּמוּר כְּמוֹ שֶׁהַנְּשִׂיִם וְהַהֲמוֹן עִם הַכְּשָׁרִים מְאַמְיָנִים", ביי די וועלט איז אמונה א קלייניקייט, אבער ביי מיר איז דער עיקר אמונה, אן קיין חקירות און אן קיין חכמות,

נאר פשוט אזוי ווי פרויען און פשוט'ע מענטשן - וואס לעבן בתמימות ופשיטות מיט אמונה אינעם אייבערשטן - גלייבן; דערפאר האט דער אייבערשטער געזאגט פאר משה רבינו ער זאל קודם רעדן צו די פרויען, ווייל די תורה קען מען נאר מקבל זיין אז מען האט א שטארקע אמונה.

וואס איר דארפט זאלט איר בעטן פונעם אייבערשטן אויף אידיש; איר זאלט זיך מאכן א תפילה צעטל וואו איר זאלט אראפ שרייבן אלעס וואס איר דארפט, אלעס וואס באדערט אייך און אלע נאטורן וואס איר דארפט פארעכטן. איר זאלט דאס פאר קיינעם נישט ווייזן, דאס זאל זיין צווישן אייך אינעם באשעפער; יעדן טאג זאלט איר ארויסנעמען דעם צעטל און בעטן דעם אייבערשטן, ביז איר וועט זען די ישועה. נאכדעם זאלט איר מאכן א סימן ביי יעדע זאך וואס איר זענט שוין געהאלפן געווארן; אזוי זאלט איר טון במשך אייער גאנצע לעבן, וועט איר זען מיט אייערע אויגן באשיינפערליך ווי ווייט מען קומט אן מיט תפילה.

וואויל איז אייך אז איר זאגט תהילים; אלע ישועות ליגן אין ספר תהילים.
נאך אביסל וועט איר טרעפן אייער שידוך.

...



אויב מען וויל תשובה טון דארף מען פארגעסן וואס איז געווען און זיך גענצליך באנייען; עטליכע טעמים פארוואס מען עסט מילכיגס שבועות; דער יצר הרע וויל נאר איין זאך פונעם מענטש: "געב זיך אונטער!" מקבל זיין די תורה פון דאסניי; א שיינער טעם פארוואס מען עסט קרעפליך שבועות; דאס גרויסקייט פון תיקון ליל שבועות; ווי אזוי אויסצונוצן די הייליגע נאכט; די מקוה שבועות פארטאגס; זיין בשמחה במשך דעם יום טוב און פרייליך מאכן די שטוב.

בעזרת ה' יתברך - עש"ק פרשת במדבר, ד' סיון, מ"ח לעומר, שנת תשע"ח לפרט

קטן

לכבוד ... נרו יאיר

אשרינו מה טוב חלקינו אז מיר ווייסן פון הייליגן רבי'ן; וויפיל מיר זאלן נאר דאנקען און לויבן דעם אייבערשטן איז עס נישט גענוג. וואס וואלטן מיר געטון אן דעם רבי'ן? וואו וואלטן מיר זיך אהין געטון?! דער הייליגער רבי געבט אונז שכל און פארשטאנד מיר זאלן וויסן ווי אזוי זיך צו דערהאלטן אין יעדן מצב, ער מאכט אונז פרייליך און שטארקט אונז.

געלויבט דעם אייבערשטן אז מיר זענען שוין זוכה אריין צו גיין אינעם יום טוב שבועות - זמן מתן תורתנו, מיר גייען זוכה זיין צו קבלת התורה; דארפן מיר געדענקען וואס דער רבי זאגט, אז אויב מען וויל תשובה טון דארף מען פארגעסן וואס איז געווען, מען דארף זיך גענצליך באנייען, נאר אזוי קען מען תשובה טון.

מוהרא"ש זאגט א שיינע טעם פארוואס מען עסט מילכיגס שבועות; ווייל דער רבי זאגט (שיחות הר"ן, סימן כו): "ביי די וועלט איז שכחה א חסרון, אבער ביי מיר איז שכחה א גרויסע מעלה", ווייל ווען עס וואלט ווען נישט געווען קיין שכחה וואלט מען נישט געקענט דינען דעם אייבערשטן, מען וואלט נישט אויפגעהערט צו טראכטן פונעם פארגאנגענהייט, פון אלע דורכפעלער און אלע פראבלעמען וואס מען איז אדורך, דאס וואלט געמאכט אז דער מענטש זאל נישט פרובירן נאכאמאל אנצוהייבן פון דאסניי, אבער יעצט אז עס איז דא שכחה, קען מען זיך באנייען און אנהייבן פון פריש; דעריבער ווען מיר גייען מקבל זיין די תורה עסן מיר מילכיגס, כדי צו געדענקען אז מיר זענען ווי ניי געבוירן; א קליין קינד עסט דאך נאר מילך, דעריבער עסן מיר מילכיגס צו ווייזן אז מיר זענען ניי געבוירן, מיר הייבן אן פון דאסניי זיין ערליכע אידן.

מוהרא"ש זאגט: מען זעט אז די תורה הייבט זיך אן מיטן אות 'ב' וואס איז פארמאכט פון אלע זייטן, עס איז אפן נאר אויף פאראויס; דאס קומט אונז לערנען אז אויב מען וויל מצליח זיין טאר מען נישט קוקן אויף צוריק, נאר אויף פאראויס; נאר אזוי קען מען מקבל זיין די תורה און נאר אזוי קען מען מצליח זיין אין לעבן.

דער הייליגער חוזה פון לובלין זכותו יגן עלינו זאגט: פארוואס עסט מען מילכיגס שבועות? ווייל יעדע עסן וואס ווערט פארדארבן קען מען שוין נישט ניצן, מען ווארפט דאס אוועק, חוץ מילך; וואס אפילו אז עס ווערט פארדארבן קען מען דאס נאך נוצן, מען קען מאכן דערפון קעז; דערפאר עסט מען מילכיגס שבועות, ווייל מען וויל ווייזן פארן מענטש: אפילו דו ביסט אראפגעפאלן אין עבירות, דו ביסט פארדארבן געווארן, דאך קענסטו נאך תשובה טון און ווערן א צדיק, אזוי ווי פארדארבענע מילך וואס מען ווארפט נישט אוועק נאר מען מאכט דערפון פיינע קעז.

דאס לערנט אונז דער הייליגער רבי: "עס איז נישט דא קיין יאוש"; דער רבי האט געשריגן (ליקוטי מוהר"ן חלק ב', סימן עח): "אין שום יאוש פֿעולֿם פֿלל !", זאגט ר' נתן (שיחות הר"ן, סימן קג): דער רבי האט דאס געשריגן מיט זיין גאנצע כח, ער האט געשריגן בכל גדול: "גִּינוּאֵלֶד, זַיט אַיך נִישֶׁט מִיַּאֲשׁ, קִיין יַאוּשׁ אִיז גַּאָר־נִישֶׁט פֿאַרְהַאָנְען"; עס איז נישט דא אזא זאך ווי יאוש, נישט דא קיין מענטש וואס קען נישט תשובה טון און עס איז נישט דא קיין עבירה וואס מען קען נישט מתקן זיין.

דער הייליגער רבי זאגט (ליקוטי מוהר"ן חלק ב', סימן קיב): "אם אַתָּה מְאָמִין, שְׁיִכּוֹלִין לְקַלְקֵל, תִּצְמִיחַ שְׁיִכּוֹלִין לְתַקֵּן", אויב דו גלייבסט אז דו קענסט טון שלעכטס גלייב אויך אז דו קענסט פאררעכטן; מען דארף גלייבן אין דעם, מען דארף וויסן אז דער אייבערשטער נעמט אן אונזער תשובה, ער ווארט אז דער מענטש זאל זיך צוריקקערן צו אים.

דער יצר הרע וויל נאר איין זאך פונעם מענטש: "געב זיך אונטער!" ער וויל אז דער מענטש זאל ביי זיך אפמאכן איין מאל פאר אלעמאל און זאגן: "איך בין שוין פארפאלן!" יעדעס מאל ער ווארפט אראפ א מענטש אין עבירות איז זיין כוונה נאר מחליש דעת זיין דעם מענטש, דער מענטש זאל אויפגעבן און אויפהערן צו פראבירן זיין גוט און ערליך; דאס ווייזט אונז דער מנהג פון עסן מילכיגס: "פון פארדארבענע מילך מאכט מען קעז", דאס הייסט: "פון א פארדארבענער מענטש קען ווערן א גרויסער צדיק".

דערפאר בעט איך דיר: "שטארק זיך און הייב זיך אויף!" און זיי נישט צעקלאפט ביי דיר. מוהרא"ש פלעגט שטענדיג חזר'ן דעם מאמר חז"ל (ירושלמי ראש השנה, פרק ד, הלכה ח): "כִּינּוּן שְׁקִבְלָתְם עֲלֵיכֶם עוֹל תּוֹרָה, מַעֲלָה אֲנִי עֲלֵיכֶם כְּאִילוֹ לֹא חֲטָאתֶם מִימֵיכֶם, וּוְעַן אֲמַנְטֶשׁ אִיזוּ מִקְבַּל אויף זיך דעם עול תורה - דאס הייסט, ער נעמט זיך פאר צו לערנען די הייליגע תורה - זאגט דער אייבערשטער: רעכן איך כאילו דער מענטש האט קיינמאל נישט געזינדיגט.

דערפאר, יעצט ווען מיר זענען מקבל די תורה אין יום טוב שבועות, הייב אן לערנען אויפן סדר דרך הלימוד פון הייליגן רבי'ן, וועט דיר דער אייבערשטער רעכענען כאילו דו האסט קיינמאל נישט געזינדיגט.

קוק נישט צי דו פארשטייסט וואס דו לערנסט אדער נישט; דו זאג די ווערטער פון די תורה, נישט קיין חילוק צי דו פארשטייסט יא צי נישט, און אפילו דאס לערנען האט א פנים ווי א שייך מיט דריי עקן זאלסטו ווייטער לערנען. עס איז דא וואס פירן זיך צו עסן קרעפלעך שבועות, עס איז געמאכט מיט דריי עקן; דאס דערמאנט אונז די מעשה פונעם חכם און תם (סיפורי מעשיות, מעשה ט) וואו דער רבי דערציילט אז דער תם איז געווען א שוסטער, אבער ער האט זיך נישט געקענט דערלערנען ווי אזוי מען מאכט שיינע שייך, ער פלעגט מאכן א שוץ מיט דריי עקן, עס האט נישט אויסגעזען ווי א שוץ, דאך פלעגט ער נעמען דעם דריי עקיגן שוץ און זיך מחיה זיין מיט דעם און געזאגט: "וואס פאר א שיינע שייך האב איך געמאכט, ווי זיס איז מיין שייך, ווי האניגדיג איז מיין שייך, וואספארא צוקערדיגע שייך, א וואוילע שייך", זיין ווייב פלעגט אים פרעגן: "אויב איז

עס יא אזוי, פארוואס נעמען אנדערע שוסטערס אסאך מער געלט ווי דו נעמסט פאר דיין שייך? "פלעגט דער תם איר ענטפערן: "וואס האט דאס צו טון מיט מיר? דאס איז זיין מעשה און דאס איז מיין מעשה, און וואס דארף מען רעדן פון א צווייטן, לאמיר זען וויפיל איך פארדין מיך ליד".

דעריבער עסן מיר שבועות דריי עקיגע קרעפלעך, צו געדענקען, אז אפילו אונזער דאווענען האט א פנים ווי א שייך מיט דריי עקן זאל מען זיך מחי' זיין מיט דעם, און אז דאס לערנען האט א פנים ווי א שייך מיט דריי עקן זאלן מיר זאגן די אלע לשונות וואס דער תם האט געזאגט און געזינגען צו זיין שיכעלע; ווייל דאס איז דער סוד פון מצליח זיין אין לעבן: "א מענטש זאל זיך מחיה זיין מיט יעדע נקודה טובה, אפילו עס איז ווייט פון שלימות".

שבועות ביינאכט זאלסטו אויף בלייבן א גאנצע נאכט; עס שטייט אין זוהר הקדוש (הקדמה ת.) אז רבי שמעון בר יוחאי איז אויפגעווען שבועות א גאנצע נאכט מיט זיינע תלמידים, און מען האט געלערנט תורה נביאים וכתובים - פון יעדע פרשה דער ערשטער פסוק און דעם לעצטן פסוק, און אזוי אויך ביי יעדע ספר פון נביאים וכתובים דער ערשטער פסוק און דעם לעצטן פסוק, אזוי אויך האט ער זיי מעורר געווען אז זיי זאלן לערנען די תרי"ג מצוות; רבי שמעון בר יוחאי איז געווען זייער פרייליך און ער האט געבענטשט זיינע תלמידים אז זיי זאלן זוכה זיין צו קבלת התורה.

מיר בלייבן אויך אויף שבועות ביינאכט צו זאגן דעם תיקון ליל שבועות; מען זאגט דעם ערשטן פסוק און דעם לעצטן פסוק פון יעדע סדרה פון חמשה חמשה תורה, נאכדעם זאגט מען דעם ערשטן פסוק פון יעדע ספר פון נביאים וכתובים און דעם לעצטן פסוק, נאכדעם לערנט מען די תרי"ג מצוות. דאס איז דער עיקר תיקון, די אלע איבעריגע פסוקים דאס האט מען צוגעלייגט, אבער דער עיקר תיקון איז דער ערשטער פסוק און דעם לעצטן פסוק; א שאד אז מענטשן ווייסן נישט דערפון, דערפאר גייט מען שלאפן ווייל מען האט נישט קיין כח צו זאגן דעם גרויסן תיקון.

שבועות ביינאכט איז נישט קיין צייט צו פארברענגען מיט חברים מיט שטותים והבלים; שבועות ביינאכט איז זייער א גרויסע נאכט. מען דארף זייער אכטונג געבן נישט צו שמועסן ביינאכט, ווייל עס איז זייער א גרויסע נאכט; מען קען פועל'ן אסאך ישועות; די אלע וואס בלייבן אויף סתם צו רייכערן און שמועסן איז א גרעסערע תיקון אז זיי זאלן גיין שלאפן. אדער לערנט מען אדער איז מען זיך מתבודד מיטן אייבערשטן; מען בעט דעם אייבערשטן אז מען זאל זוכה זיין צו לערנען א גאנץ יאר שיעורים אין כל התורה כולה און זיין דבוק אין אים.

פארן עלות השחר איז א גרויסע זאך צו גיין אין מקוה; דער רבי זאגט (ליקוטי מוהר"ן, חלק א', סימן נו): "הַמְקֻוּה שֶׁל שְׁבוּעוֹת הִיא מְקֻוּה שֶׁל שְׁעַר נִי, שֶׁהוּא שְׁעַר הָעֲלִיּוֹן מִחַמְשִׁים שְׁעָרֵי בֵּינָה, שֶׁהוּא שֶׁכֵּל וְדַעַת עֲלִיּוֹן, חֶסֶד עֲלִיּוֹן וְרַחֲמִים גְּדוֹלִים", ווען מען טובל'ט זיך אין מקוה יום טוב שבוועות פארן עלות השחר איז מען זוכה ממשיך צו זיין גרויסע ישועות; מען באקומט שכל און מען איז זוכה צו גאר גרויסע זאכן.

דערפאר, נאכן ענדיגן דעם 'תיקון ליל שבוועות' זאלסטו לויפן אין מקוה זיך טובל'ן בתמימות ובפשיטות; אפילו דו פארשטייסט נישט וואס עס מיינט 'שער החמישים' און דו ווייסט גארנישט וכו'. דער תיקון געשעהט פון זיך אליין, צי מען פארשטייט יא צי מען פארשטייט נישט, דו גיי אין מקוה 'על דעת כל הצדיקים, ועל דעת רבינו נחמן מברסלב ותלמידיו הקדושים'.

דער עיקר זאלסטו טאנצן א גאנץ יום טוב; פריי דיר שלא עשני גוי. חכמינו זכרונם לברכה זאגן (מדרש פליאה) ווען דער אייבערשטער האט געגעבן די תורה, ער האט געזאגט (שמות כ, ב): "אֲנֹכִי ה' אֱלֹהֶיךָ", האט משה רבינו גלייך אויסגעשריגן: "שְׁלֹא עֲשֵׂנִי גוֹי!" אלע פרעגן וואס איז דער קשר איינס מיטן צווייטן? זאגט מוהרא"ש זכרוננו לברכה: "עס איז בכלל נישט קיין קשיא; ווען דער אייבערשטער האט אנגעהויבן זאגן די תורה איז משה רבינו געווארן אזוי פרייליך אז ער האט אנגעהויבן דאנקען "שְׁלֹא עֲשֵׂנִי גוֹי!" ברוך השם איך בין א איד, איך בין נישט קיין גוי"; אז מען פריידט זיך מיט דעם איז מען אייביג פרייליך, "א גוי בין איך נישט, וואס דו ווילסט נאר זאגן אויף מיר קענסטו זאגן, אבער א גוי בין איך נישט".

זע צו פרייליך מאכן דיין ווייב, און געדענק וואס מען לערנט אין היכל הקודש קודש קדשים: "דער אייבערשטער איז אין שטוב".

איך שרייב דיר א בריוו פאר דיין ווייב, געב עס איר איבער נאך היינט פאר יום טוב.

א פרייליכן יום טוב.

...



די חשוב'ע חלק וואס די פרויען האבן אין מתן תורה; די טעם פארוואס משה רבינו האט ערשט גערעדט צו די פרויען און נאכדעם צו די מענער; די גרויסע כח וואס די פרויען האבן צו מחזק זיין די מאן און די קינדער; שבועות איז א פאסיגע געלעגנהייט זיך פארצונעמען צו זאגן יעדן טאג דעם "יום תהילים"; מתפלל זיין אז מען זאל האבן א פלאץ פאר די סקול.

בעזרת ה' יתברך - עש"ק פרשת במדבר, ד' סיון, מ"ח לעומר, שנת תשע"ח לפרט

קטן

לכבוד מרת ... תחי'

יעצט ווען מיר שטייען ערב יום טוב שבועות זמן מתן תורתנו ווען מיר גייען מקבל זיין די תורה, דארפט איר וויסן אז די פרויען נעמען א גרויסער חלק אין מתן תורה.

מיר געפינען אין די תורה אז ווען משה רבינו איז ארויף אויפן בארג סיני נעמען די תורה פאר די אידן, האט דער אייבערשטער אים געזאגט ער זאל קודם גיין צו די פרויען און נאכדעם צו די מענער, אזוי ווי עס שטייט (שמות יט, א): "כֹּה תֹאמַר לְבֵית יִעֲקֹב, וְתִגִּיד לְבְנֵי יִשְׂרָאֵל", "בית יעקב" דאס זענען די פרויען "בני ישראל" דאס זענען די מענער; פארוואס האט דער אייבערשטער אים געזאגט ער זאל קודם רעדן צו די פרויען און ערשט נאכדעם צו די מענער? ווייל חכמינו זכרונם לברכה זאגן (שיר השירים רבה א, ד): ווען דער אייבערשטער האט געגעבן די תורה פאר די אידן האט ער זיי געבעטן: "הֲבִיאוּ לִי עֲרָבִים טוֹבִים שֶׁתִּשְׁמְרוּהָ", ברענגט מיר א גאראנטי אז איר וועט היטן די תורה, האבן די אידן פרובירט צו ברענגען אסאך ערבים, אבער דער אייבערשטער האט אויף אלעמען געענטפערט: "עֲרַבְךָ צִרְיָךְ עֲרַב", דער ערב אליינס דארף א גאראנטי, ביז די אידן האבן געזאגט: "כִּנְיֵנו עוֹרְבִים אוֹתָנוּ", אונזערע קינדער זענען אונזערע גאראנטיס אז מיר וועלן האלטן די תורה, "אָמַר הַקְּדוֹשׁ בְּרוּךְ הוּא וַיֵּאָדָּא עֲרָבִים טוֹבִים, עַל יְדֵיהֶם אֶתְנַנֶּה לָּכֶם, הֲדָא הוּא דְכְּתִיב (תהלים ח, א): מִפִּי עוֹלָלִים וַיִּנְקִים יִסְדָּתָ עֵז", דאס זענען גוטע גאראנטיס, בזכות די קינדער וועל איך ענק געבן די תורה; זעט מען פון דעם אז דער אייבערשטער האט גענומען אונזערע קינדער פאר א גאראנטי אז מיר וועלן האלטן די תורה.

היות די אידישע פרויען זיי זענען די וואס זענען מחנך די קינדער אזוי ווי חכמינו זכרונם לברכה פרעגן (ברכות יז): "נָשִׁים בְּמֵאֵי זְכִינִי?" די מענער באקומען שכר פארן לערנען, אבער די פרויען לערנען דאך נישט קיין תורה, אויף וואס גייען זיי באקומען שכר? ענטפערט די גמרא: "בְּאִקְרוּיֵי בְּנֵיהוּ לְבִי בְּנֵישָׁתָא, וּבְאֶתְנוּיֵי גְבֻרֵיהוּ בִּי רַבָּנָן,

וְנִטְרִין לְגַבְרִייהוּ עַד דְּאָתוּ מִבֵּי רַבָּנָן, מיט דעם וואס זיי טראגן די קינדער אין חדר און מיט דעם וואס זיי ווארטן אפ זייערע מענער ווען זיי קומען אהיים פון לערנען די הייליגע תורה וכו'; דעריבער ווען עס איז געקומען צו געבן די תורה פאר די אידן האט דער אייבערשטער געהייסן פאר משה רבינו קודם צו רעדן צו די פרויען ווייל אין זייער זכות האבן מיר באקומען די תורה.

יום טוב שבועות געפאלט אויס דער יארצייט פון דוד המלך עליו השלום; יעצט איז א צייט וואס איר זאלט זיך פארנעמען צו זאגן יעדן טאג דעם יום תהילים און זיך אויסגיסן דאס הארץ פארן אייבערשטן. ווען מען זאגט תהילים קען מען פועל'ן גרויסע ישועות - סיי פאר זיך אליינס, פאר אייער מאן, פאר אייערע קינדער און פאר אלע אידן. זעטס צו רעדן שיינ צו אייער מאן, נאר איר וועט בענעפעטירן דערפון; דאס לעבן איז ווי א שפיגעלע, דער וועלט איז אזוי ווי א שאטן - ווי אזוי מען פירט זיך צו יענעם אזוי פירט מען זיך צוריק צו דיר.

זייטס מתפלל אז מיר זאלן האבן א סקול; די אינספעקטערס זענען נעכטן געווען אין ישיבה אויפן דאך און האבן באקוקט דעם עקסטענשאן וואס מיר האבן ארויס געבויעט פארן סקול, זיי האבן געזאגט אז מיר קענען דאס מער נישט נוצן. דארפן מיר יעצט האבן א נייע פלאץ פאר די מיידלעך; מיט תפילה וועלן מיר עס באקומען, בעטס דעם אייבערשטן אז איך זאל האבן כח ווייטער אנצוגיין מיט די מוסד. א פרייליכן יום טוב.

...



א פרוי וואס שערט זיך די האר, וועט האבן אלע ישועות

בעזרת ה' יתברך - עש"ק פ' במדבר - ערב חג השבועות, ד' סיון, מ"ח לעומר, שנת תשע"ח לפ"ק

לכבוד ... תחי'

איך האב ערהאלטן אייער בריוו.

וואויל איז אייך אז איר גייט זיך אפשערן די האר נאך אייער חתונה, אזוי וועט איר זיין אפגעהיטן פון אלעם שלעכטס, איר וועט האבן וואוילע ערליכע קינדער און דער אייבערשטער וועט רוען ביי אייך אין שטוב; אזוי זאגט דער הייליגער תנא רבי שמעון בר יוחאי אין זוהר הקדוש (פרשת נשא, דף קכה): "א שטוב וואו מען זעט ארויס די האר פון

די פרוי, ברענגט דאס אן ארעמקייט אין שטוב, און דאס איז גורם אז די קינדער זאלן נישט זיין ערליך, דער אייבערשטער זאל אונז אפהיטן.

דער הייליגער דברי חיים זכותו יגן עלינו האט גע'חלש'ט ווען ער האט געהערט אז זיין טאכטער האט זיך נישט אפגעשארן איר האר נאך איר חתונה; וויפיל מען האט אים פראבירט צו דערוועקן האט ער זיך נישט דערוועקט, האט מען אים געזאגט אז זי גייט זיך אפשערן נאכדעם וואס זי פארט צו א צווייטע לאנד, ווייל דארט וואו זיי האבן געוואוינט האט מען נישט געטארט חתונה האבן, האבן זיי געטראכט אז מען וועט מאכן די חתונה שטילערהייט און די כלה וועט זיך נישט אפשערן איר האר ביז זי פארט אוועק צו א צווייטע לאנד, אבער דער צאנזער רב האט זיך פון דעם אויך נישט דערוועקט. למעשה ווען די כלה האט געזען ווי איר טאטע דער הייליגער צאנזער רב זכותו יגן עלינו דערוועקט זיך נישט איז זי אריין אין א צימער און זיך אליין אפגעשוירן איר האר, זי האט גענומען איר האר און דאס אריין געלייגט אין איר טאטעס הענט און געזאגט: "טאטע, איך האב מיך אפגעשוירן", הערנדיג דאס האט ער זיך גלייך אויפגעוועקט און צוריק געקומען צום באוואוסטזיין; ווייל די צדיקים האבן געזען וואסערע צרות דאס ברענגט אויפן מענטש, איז פון גרויס שרעק האט ער גע'חלש'ט.

דערפאר אז איר שרייבט מיר אז איר גייט זיך אפשערן מאכט איר מיר גרויס נחת, און מוהרא"ש האט גרויס נחת אויבן אין הימל צו זען ווי זיינע תלמידות פירן זיך הייליג און טייער.

זעט צו זאגן תהילים יעדן טאג; בעטס דעם אייבערשטער איר זאלט זוכה זיין צו ערליכע קינדער און צו א שיינע לעבן.

...



שטארק זיך, דו וועסט טרעפן דיין שידוך

בעזרת ה' יתברך - עש"ק פ' במדבר - ערב חג השבועות, ד' סיון, מ"ח לעומר, שנת תשע"ח לפ"ק

לכבוד ... תחי'

איך האב ערהאלטן אייער בריוו.

די גאנצע זאך פון שידוכים איז א פארבארגענע זאך, עס איז פארהוילן פון אלעמען, דאס ליגט נאר אין דעם אייבערשטנס הענט.

חכמינו זכרונם לברכה זאגן (בראשית רבה סח, ג): "מְצִינוּ בְּתוֹרָה בְּנִבְיָאִים וּבְכַתּוּבִים שְׂאִין זְוֵגוֹ שֶׁל אִישׁ אֶלָּא מִן הַקְּדוֹשׁ בְּרוּךְ הוּא", מיר געפונען אין די תורה און נביאים און אין כתובים אז א שידוך האט נאר מיטן אייבערשטן, אין די תורה שטייט (בראשית כד, ט): "וַיַּעַן לֶכֶן וּבְתוֹאֵל, וַיֹּאמְרוּ, מִה' יֵצֵא הַדְּבָר", אין נביאים שטייט (שופטים יד, ד): "וְאָבִיו וְאָמוֹ לֹא יָדְעוּ כִּי מִה' הִיא", און אין כתובים שטייט (משלי יט, יד): "בֵּית נְהוֹן נִחְלַת אָבוֹת, וּמִה' אִשָּׁה מְשַׁפְּלֵת", זעען מיר איבעראל אז א שידוך האט נאר מיטן באשעפער.

בעטס דעם אייבערשטן אז איר זאלט טרעפן א גוטע שידוך; איר זאלט זוכה זיין אויפצושטעלן א הייליגע שטוב און א ערליכער שטוב. איר זאלט זוכה זיין צו קינדער וואס וועלן נאר טון דעם אייבערשטנס ווילן.

דורך תפילה קען מען זוכה זיין צו אלעס גוטס; דער הייליגער רבי זאגט (ספר המידות, אות רחמנות, סימן יא): "עַל יְדֵי בְּקִשְׁת רַחֲמִים, זֹכֶה לְעֲשׂוֹת שִׂדּוּכִים טוֹבִים וְהַגּוֹנִים", דורך תפילה איז מען זוכה צו טון גוטע שידוכים; דאס איז די איינציגסטע עצה סיי פאר א בחור און סיי פאר א מיידל וואס ווארטן אויף זייער שידוך, מען זאל בעטן דעם אייבערשטן: "הייליגער באשעפער, העלף מיר איך זאל טרעפן מיין ריכטיגער שידוך שנעל און גרינג".

יעצט יום טוב שבועות איז די יארצייט פון דוד המלך; זעט צו זאגן יעדן טאג דעם יום תהילים און בשעת איר זאגט די קאפיטלעך תהילים זאלט איר זיך אויסגיסן דאס הארץ פארן אייבערשטן, אים דאנקען אויף אלעס גוטס וואס ער טוט מיר אייך, און אויך בעטן אויף ווייטער אלעס וואס איר דארפט.

א פרייליכן יום טוב.

...



שאלות ותשובות

וועט אונזער שלום בית אנהאלטן אויך אין די עלטערע יארן?

שאלה:

לכבוד דער ראש ישיבה שליט"א,

איך האב ב"ה א געטרייער מאן מיט לעכטיגע קינדער, מיר האבן ב"ה א שיין לעבן, איך מוטשע זיך אבער מיט א דמיון וואס שטערט מיר שטארק. איך טראכט אלעמאל אז דאס וואס מיר האבן זיך ליב איז נאר יעצט ווען מיר זענען יונג, אפשר ווען מיר וועלן עלטער ווערן וועט ער מיר שוין נישט דארפן, און מיר וועלן זיך אנהויבן צו קריגן.

איך ווייס אז ס'איז סתם דמיונות און איך דארף נישט טראכטן וואס וועט זיין שפעטער, נאכאלץ שטערט מיר דאס אבער. אפשר קענט איר מיר העלפן.

י"שר כח

תשובה:

בעזרת ה' יתברך - יום א' פרשת במדבר, כ"ח אייר, מ"ג לעומר, שנת תשע"ח לפ"ק

לכבוד מרת ... תחי'

איך האב ערהאלטן אייער בריוו.

עס איז דא א מאמר החכם: "הַעֲבֹר אֵין, וְהַעֲתִיד עֲדִין, וְהַהוֹנֶה פְּהֵרָה עֵין, וְדֹאגָה מִנֵּין", וואס איז געווען איז שוין געווען, וואס גייט זיין איז דאך נאך נישט דא און די הוה איז דאך נישט מער ווי איין רגע, איז דאך נישט שייך צו דאגה'נען; ווען א מענטש דאגה'ט העלפט דאס נישט דעם פראבלעם, עס מאכט נאר אז דער מענטש זאל ווערן אפגעשוואכט.

חכמינו זכרונם לברכה זאגן (סנהדרין ק:): "לא תַעֲיִל דְּנִיָּא בְּלִבָּךְ", זאלסט נישט ארום גיין מיט קיין דאגות, "דְּגַבְרֵי גִיבְרִין קָטַל דְּנִיָּא", ווייל דאגות האט שוין גע'הרג'עט אסאך גיבורים; ווען א מענטש לעבט מיט אמונה, ער ווייסט קלאר אז דער אייבערשטער איז אלעס - און אלעס איז נאר ער, יעדע זאך וואס פאסירט אויף דער וועלט איז מיט א פונקטליכער חשבון, דעמאלט גייען אוועק אלע דאגות.

אז איר האט יעצט אין אייערע יונגע יארן א גוטע שלום בית וועט איר האבן שפעטער אויף דער עלטער נאך א בעסערע שלום בית; מען קען זען אן עלטערע פאר-פאלק ווי זיי פירן זיך מיט א דרך ארץ איינער מיטן צווייטן, מיט כבוד איינער צום אנדערן, דאס איז נאר ווייל אין זייערע יונגע יארן האבן זיי געארבעט אויף זייער שלום בית; מה שאין כן די אלע וואס קריגן זיך אויף דער עלטער השם ישמרינו, די אלע האבן

זיך שוין געקריגט אין אנהייב פון זייער לעבן. איין חילוק איז דא, ווען מען איז יונג קען מען עס באהאלטן וכו', אבער אויף דער עלטער האלטן אלע מיט יעדע ריר וכו'.

אז איר האט יעצט א שיינע לעבן וואס זוכט איר זיך פרעמדע זארג? דער רבי האט דערציילט (ספורי מעשיות מעשה ג, מחיגר): די לבנה האט געזאגט פארן זון ווען די זון האט זיך אפגערעדט אז זי שיינט אויפן בוים וכו': "אז דאס איז דיין זארג, דו זארגסט פרעמדע זארג!" דאס זעלבע זאג איך אייך: "וואס דארפט איר זארגן פרעמדע זארג?" מען דארף לעבן מיטן 'יעצט', מיטן 'הוה'; אז איר האט א שיינע לעבן מיט אייער מאן און קינדער דאנקט און לויבט דעם אייבערשטן אויף די חסדים וואס ער טוט מיט אייך און בעטס אויף ווייטער.

שטארקט אייך מיט אמונה אינעם אייבערשטן, ווייל "על-ידי אמונה יבא לבטחון (ספר המידות, אות בטחון, סימן ד)", דורך אמונה קומט מען צו בטחון; און אז איר וועט האבן בטחון וועלן אלע דאגות אוועק פאלן, אזוי ווי דער רבי זאגט (ספר המידות, אות בטחון, סימן ט): "על ידי בטחון אדם ניצול מדאגה", ווען א מענטש האט בטחון ווערט ער געראטעוועט פון דאגות.

דער אייבערשטער זאל העלפן איר זאלט האבן הצלחה אין אלע ענינים.

...



דארף מען זיין מקושר צו א סביבה, אדער קען מען אליין אויך מצליח זיין?

שאלה:

לכבוד דער ראש ישיבה שליט"א,

מיין שאלה איז אויב א מענטש דארף זיין מקושר צו א סביבה, קהלה, וכדומה, אדער קען א מענטש לעבן פאר זיך אליין, און נישט האבן גארנישט מיט קיינעם.

אויב האב איך נישט א פלאץ וואו איך בין מקושר אהין, דארף איך זוכן אזא פלאץ? און פארקערט אויך, אויב בין איך צו שטארק מקושר צו א פלאץ איז דאס א פראבלעם? מיינט דאס אז איך קען זיך נישט אליין אן עצה געבן, אדער בין איך גוט אויך אזוי?

פארשטייט זיך אז איך רעד נאר פון ערליכע און גוטע פלעצער, און איך האף אז איר וועט דאס מיר קענען אויסקלארן.

ישר כח.

תשובה:

בעזרת ה' יתברך - יום א' פרשת במדבר, כ"ח אייר, מ"ג לעומר, שנת תשע"ח לפ"ק

לכבוד ... נרו יאיר

איך האב ערהאלטן זיין בריוו.

ווי גרויס א מענטש זאל נאר זיין קען ער האבן גרויס נוצן פון א גוטער חבר.

דער הייליגער רבי האט דערציילט (ליקוטי מוהר"ן, חלק ב', סימן מח): "וְשִׁמְעֵנוּ מִצְדִּיק אֲמַתֵּי שְׂאֵמֶר, שְׂאֵלוֹ הָיָה אֹמֵר לוֹ אֶחָד, יִהְיֶה מִי שִׁיְהִיָּה, בְּעֵת שְׁעֶסֶק בְּעִבּוּדַת הַשָּׁם בְּתַחֲלָתוֹ: אָחִי, חֲזוֹק וְאַחֵז עִצְמֶךָ - הֵייתִי רֵץ וּמְזַדְרָז מְאֹד בְּעִבּוּדָתוֹ יְתִבְרָךְ, כִּי גַם עָלְיוּ עָבַר כָּל הַנְּלִל, וְלֹא הָיָה שׁוֹמֵעַ שׁוֹם הַתְּחִזְקוֹת מִשׁוֹם אָדָם", איך האב געהערט פון אן אמת'ן צדיק, אז ער האט נישט געהאט קיין חבר וואס זאל אים מחזק זיין און זאגן: "בְּרִידְעֶר, שְׂטָאָרְק זִיךְ און דְּעִרְהָאָלְט זִיךְ"; אויב וואלט אים איינער געזאגט די ווערטער: "בְּרִידְעֶר, שְׂטָאָרְק זִיךְ און דְּעִרְהָאָלְט זִיךְ", וואלט ער געקענט אסאך מער אנקומען בעבודת השם, אבער קיינער האט אים דאס נישט געזאגט; עס איז באוואוסט אז דער רבי האט געמיינט מיט דעם זיך אליינס. זעט מען פון דעם אז אפילו דער גרעסטער צדיק דארף אויך התחזקות.

אויך איז באוואוסט אז ר' נתן האט געהאט איין גוטער חבר - ר' נפתלי זכורנו לברכה; ער איז געווען איינער פון די צוויי עדות וואס דער רבי האט גענומען פאר די הבטחה פון תיקון הכללי, שפעטער איז געקומען ר' עוזר א תלמיד פון ר' נתן און ער האט שיעור נישט אנגעדרייט א מחלוקה צווישן ר' נפתלי מיט ר' נתן, האט ר' נתן געבעטן דעם אייבערשטן: "רבוננו של עולם, איך האב נאר איין חבר ר' נפתלי, יעצט קומט דא עוזר און וויל אים אויך אוועק נעמען פון מיר וכו'"; זעט מען פון דעם אז אפילו גרויסע צדיקים וואס זענען עוסק אין מחזק זיין די גאנצע וועלט דארפן אויך האבן התחזקות.

שלמה המלך זאגט (קהלת ד, ט): "טוֹבִים הַשְּׂנִים מִן הָאֶחָד, אֲשֶׁר יֵשׁ לָהֶם שְׂכָר טוֹב בְּעַמְלָם", צוויי מענטשן זענען בעסער ווי איינער אליין, פארוואס? "כִּי אִם פְּלוֹ, הָאֶחָד יָקִים אֶת חֲבֵרוֹ, וְאֵילוֹ הָאֶחָד שִׁפּוֹל וְאֵין שְׂנֵי לְהַקִּימוֹ", אז מען גייט אליינס, מען לעבט אליינס אן א גוטע חברותא, דעמאלט ווען מען גייט אריבער א שווערע צייט האט מען נישט מיט וועם זיך צו מחזק זיין, אבער אז מען האט גוטע חברים איז גרינגער פארן מענטש זיך אויפצוהייבן פון זיינע שווערע צייטן.

דער הייליגער רבי, ער איז אונזער רבי ביז משיח וועט קומען; ער היילט אונז און ער מאכט פון אונז אנשים כשרים. דאך דארף א מענטש האבן א גוטע חברותא וואס זאל אים מחזק זיין.

מיר געפונען ביי אדם הראשון, אז ווען ער האט געזינדיגט מיטן עץ הדעת איז ער ביי זיך זייער אראפגעפאלן, און אנשטאט תשובה טון האט ער זיך אפגעשיידט פון זיין ווייב פאר הונדערט און דרייסיג יאר. חכמינו זכרונם לברכה זאגן (עירובין יח): "כָּל אוֹתָן הַשָּׁנִים שֶׁהָיָה אֲדָם הָרִאשׁוֹן בְּנִדְוֵי הוֹלֵיד רִוְחִין וְשִׁדְיִין וְלִילִין", די אלע יארן וואס אדם איז געווען אפגעשיידט האט ער געזינדיגט רחמנא לצלן; ביז ער האט געפרעגט זיין זון קין (ויקרא רבה י, ה): "אָמַר לוֹ: מַה נַּעֲשֶׂה בְּדִינְךָ?" וואס איז געבליבן מיט דיין עבירה פון הרג'נען הבל, "אָמַר לוֹ: 'עֲשִׂיתִי תְּשׁוּבָה וְנִתְּפָשְׁרְתִי'", האט אים קין געענטפערט: איך האב תשובה געטון, "כִּינֵן שִׁשְׁמַע אֲדָם הָרִאשׁוֹן כִּף הַתְּחִיל טוֹפֵחַ עַל פְּנָיו, אָמַר לוֹ כָּל כִּף הִיא כְּתוּבָה שֶׁל תְּשׁוּבָה וְלֹא הָיִיתִי יוֹדֵעַ!" ווען אדם הראשון האט געהערט פון זיין זון קין אז ער האט תשובה געטון האט ער זיך אנגעהויבן צו פאטשן אין פנים און געשריגן: אזוי גרויס איז די כח פון תשובה און איך האב נישט געוואוסט דערפון ביז יעצט?! "בְּאוֹתָהּ שָׁעָה אָמַר אֲדָם הָרִאשׁוֹן (תהלים צב, א): 'מִזְמוֹר שִׁיר לְיוֹם הַשַּׁבָּת'", האט ער גלייך אנגעהויבן זינגען צום אייבערשטן דעם קאפיטל "מִזְמוֹר שִׁיר לְיוֹם הַשַּׁבָּת, טוֹב לְהַדוֹת לָהּ", עס איז גוט צו מודה זיין פארן אייבערשטן אויף וואס מען האט געטון נישט גוט. זעט מען פון דעם אז אפילו אדם הראשון וואס ער האט געהאט אזא גרויסע רבי - דעם אייבערשטן אליין, האט אויך געדארפט האבן א גוטער חבר וואס זאל אים שטארקן און מחזק זיין ער זאל נישט אראפפאלן, און וויבאלד ער האט דאס נישט געהאט איז ער נעבעך הונדערט און דרייסיג יאר געווען פארווארפן פונעם אייבערשטן, איז דאך זיכער אז מיר קליינע מענטשלעך דארפן האבן א גוטע חברותא וואס לאזט נישט פאלן; דאס איז די מעלה פון האבן א גוטער חבר וואס איז מחזק.

פון דער אנדערע זייט דארף מען זייער אכטונג געבן זיך נישט צו לאזן נארן; דער רבי זאגט (שיחות הר"ן, סימן ו): "הַיֵּצֵר הָרַע דוֹמָה כְּמוֹ מִי שֶׁהוֹלֵךְ וְרָץ בֵּין בְּנֵי-אָדָם, וְיָדוּ סְגוּרָה וְאֵין אֲדָם יוֹדֵעַ מַה בְּתוֹכָהּ", דער יצר הרע איז צוגעגליכן צו א מענטש וואס לויפט צווישן מענטשן מיט א פארמאכט האנט, ער פאפט אויס אלעמען און פרעגט זיי "וואס האב איך אין מיין האנט?" און פאר יעדעם דאכט זיך אז ער האט אין זיין האנט דאס וואס ער וויל, דעריבער לויפן אים אלע נאך ווייל מען מיינט אז מען וועט באקומען די זאך וואס מען וויל, "וְאֶחָר-כֵּף הוּא פוֹתַח אֶת יָדוֹ וְאֵין בָּהּ כְּלוּם", ביים ענדע עפענט ער זיין האנט און מען זעט אז עס איז גארנישט דא דארט, אזוי אויך - זאגט דער רבי - איז מיטן יצר הרע, "כְּמוֹ כֵּן מִמֶּשׁ הַיֵּצֵר הָרַע, שֶׁהוּא מְרַמֶּה כָּל הָעוֹלָם, וְהַכֵּל רְצִים אַחֲרָיו וּמְרַמֶּה לְכָל אֶחָד וְאֶחָד", ער רעדט איין א מענטש אז ער זאל אים נאכלויפן ווייל אזוי וועט ער באקומען אלע זיינע תאוות, אבער ביים סוף ווען דער מענטש גייט אוועק פון

דער וועלט, עפענט ער זיין האנט און מען דערזעט זיך אינגאנצן אפגעפאטשט, מען איז אים נאכגעלאפן א גאנץ לעבן אומזיסט.

מוהרא"ש זאגט אז דער שיחה פון רבי'ן גייט ארויף בכלליות אויף אלע תאוות, און בפרטיות גייט דאס ארויף אויף דעם וואס א מענטש לויפט נאך א מנהיג, א רבי וכו'; דער רבי לויפט ארום מיט א פארמאכטע האנט און אלע חסידים לויפן אים נאך, אלע מיינען אז ער האט עפעס פאר אים, ביז עס קומט דעם לעצטן טאג פון לעבן עפענט דער מנהיג זיינע הענט און מען זעט ליידיגע הענט השם ירחם; דערפאר ווען מען גייט צו א חבורה, צו א מנהיג, צו א גוטע איד וכו', דארף מען אלץ קוקן צי מען באקומט עפעס אין די האנט, אויב גייט מען אוועק פון דארט מיט ליידיגע הענט איז א סימן אז מען נארט זיך. אפילו דער גוטער איד איז צדיק, א באהאלטענע צדיק, א ל"ו צדיק, א צדיק וואס פליט אין הימל וכו', אויב קען ער מיר נישט מזכה זיין מיט מעביר סדרה זיין יעדע וואך, מיט לערנען יעדן טאג א בלאט גמרא וכו', איז אלעס בלאף; אויב איך הייב נישט אן רעדן מיטן אייבערשטן, איך באקום נישט פון דעם פלאץ שכל ווי אזוי זיך צו פירן אין שטוב מיט די ווייב און קינדער, אדער מכבד זיין מיינע עלטערן וכו' איז אלעס נארישקייטן.

ליידער פארנארט מען היינט מענטשן, בפרט מיט לשונות פון קבלה וואס מיט דעם איז זייער גרינג צו פארפירן מענטשן; מען לויפט נעבעך נאך א מענטש וואס איז בלינד, קרום און שטום, אזוי ווי דער רבי דערציילט (ספורי מעשיות מעשה יב, מבעל תפילה): "א טייל האבן געזאגט אז דער עיקר תכלית איז כבוד וכו' האבן זיי געזוכט א מענטש וואס לויפט זייער נאך זיין כבוד, ביז זיי האבן געזען ווי מען טראגט אן אלטן בעטלער א ציגיינער, און עס זענען אים נאכגעגאנגען פינעף הונדערט ציגיינערס, און דער בעטלער איז געווען בלינד, קרום און שטום", עיין שם; נעבעך, מען נעמט א רבי א מנהיג וואס איז בלינד, ער ווייסט נישט וואס גייט אריבער אויף זיינע מענטשן, און ער איז שטום - ער רעדט פון אלעס נאר נישט פונעם אייבערשטן.

דעם לעצטן ראש השנה פון רבינו'ס לעבן - שנת תקע"א, האט דער רבי געזאגט די תורה תקעו תוכחה (ליקוטי מוה"רן, חלק ב, סימן ח); ביי אנשי שלומינו איז דאס די צוואה פון רבי'ן, זאגט דארט דער רבי: "על כן כל המתקרבם למנהיג אמת, זוכין לאמונה ישרה דקדושה", די אלע וואס זענען זוכה צו מקורב ווערן צו אן אמת'ן מנהיג זענען זוכה צו האבן אמונה, "אבל באמת צריכין לחפש ולבקש מאד מאד אחר מנהיג אמת פנה", אבער מען דארף זוכן זייער שטארק אז מען זאל טרעפן א אמת'ן מנהיג, "וצריך לבקש מאד מהשם יתברך, שיזכה להתקרב למנהיג אמת", מען דארף אסאך בעטן דעם

אייבערשטן מען זאל זוכה זיין צו טרעפן אן אמת'ן מנהיג, "כְּדֵי שְׂיִזְכָּה לְאָמוּנָה אֲמִתִּית בְּשִׁלְמוֹת", כדי מען זאל זוכה זיין צו לעבן מיט אמונה, "כִּי כְּשֶׁמֶתְקַרְבִּין, חֵס וְשְׁלוֹם, לְמִנְהִיג שֶׁל שְׂקָר", ווייל ווען מען ווערט מקורב צו א פאלשער מנהיג, "עַל יְדֵי זֶה בְּאִין, חֵס וְשְׁלוֹם, לְאָמוּנוֹת פְּזֻבִּיֹת", פארלירט מען די אמונה, און מען הייבט אן גלייבן אין פאלשע זאכן רחמנא לצלן.

דער אייבערשטער זאל אונז אלע העלפן מיר זאלן זוכה זיין צו לעבן מיט א ריינע אמונה.

...



קען מען טאקע אלעס טרעפן אין ספר הקדוש "אשר בנחל"?

שאלה:

לכבוד דער ראש ישיבה שליט"א,

אין מירון האב איך געטראפן א מפיץ וואס האט מיר פארקויפט אן "אשר בנחל", ער האט מיר געזאגט אז מוהרא"ש האט געזאגט אז ווען א איד האט סיי וועלכע שאלה זאל ער עפענען דעם ספר "אשר בנחל" און ער וועט דארט טרעפן אן ענטפער. האב איך געוואלט פּרעגן פונעם ראש ישיבה שליט"א אויב דאס איז טאקע אמת, אויב איר ווייסט אויך פון דעם.

יישר כח, מרדכי

תשובה:

בעזרת ה' יתברך - יום א' פרשת במדבר, כ"ח אייר, מ"ג לעומר, שנת תשע"ח לפ"ק

לכבוד מרדכי נרו יאיר

איך האב ערהאלטן דיין בריוו.

מוהרא"ש האט דערציילט אז מען האט אמאל אויסגעלויבט פאר ר' נתן דעם ספר 'שני לוחות הברית' פונעם של"ה הקדוש זכותו יגן עלינו, אז דאס איז ממש א כל בו, ווייל עס פארמאגט אין זיך אלעס; דרוש, חסידות וכו', האט זיך ר' נתן אויסגעדרוקט אויף זיינע ספרים 'ליקוטי הלכות': "מיינע ספרים איז דעם אייבערשטנס גן עדן", ווייל ווען מען לערנט ליקוטי הלכות ווערט מען אזוי מחוזק אז מען שפירט זיך ווי אין גן עדן, און מוהרא"ש האט אויסגעפירט: "דער ספר אשר בנחל איז דער אייבערשטער אליינס", ווייל מען קען נישט טרעפן נאך א ספר וואס זאל זיין אזא שטיק געטליכקייט ווי דער ספר; וואו מען עפענט נאר אויף דעם ספר, יעדע איינציגע בריוו זעט מען די לויטערע אמונה און מען הייבט אן בענקען צום אייבערשטן.

מוהרא"ש האט געזאגט: "ווען איך בין געווען יונג האב איך געזען ווי אינגעלייט זוכן און נישטערן אין ספרים צו טרעפן עפעס התחזקות; מען מישט אהער און מען מישט אהין, מען זוכט וואו קען מען טרעפן אביסל מים קרים על נְפֶשׁ עֲיִפָּה, מען זוכט א ווארט אדער א רמז אז מען קען נאך תשובה טון, האב איך מחליט געווען אז איך וועל ארויס געבן אזעלכע ספרים וואס מען וועט נישט דארפן מישן אהער און אהין, מען וועט נישט דארפן זוכן התחזקות, נאר וואו מען וועט נאר עפענען דעם ספר וועט מען גלייך טרעפן וואס מען דארף צו קענען ווערן אן ערליכער איד".

געלויבט דעם אייבערשטן אז איך האב זוכה געווען צו מקורב ווערן צום הייליגן רבי'ן דורך דעם ספר "אשר בנחל, חלק כז"; איך האב נישט געוואוסט ווער עס האט געשריבן דעם ספר (מוהרא"ש האט נישט געשריבן זיין נאמען אין זיינע ספרים); איך פלעג דאס נעמען אין די הענט אין נישט קענען אראפלייגן, איך האב דאס אנגעהויבן און גענדיגט טאג נאך טאג, דאס האט מיר אויפגעפלאקערט מיין הארץ צום אייבערשטן און מיר מורא'דיג מחי' געווען און מחזק געווען. עס איז שוין אריבער פערצן זינט דאן און איך קען נישט פארגעסן דעם פארגענוגן וואס איך האב דעמאלט געשפירט.

בנוגע וואס דו פרעגסט אויב מען האט א שאלה וכו'; מוהרא"ש האט געזאגט אז יעדער וואס האט א שאלה זאל עפענען אן "אשר בנחל", וועט ער טרעפן א תשובה; דאס איז בדוק ומנוסה. אדרבה, פראביר דאס אליינס אויס, וועסטו זען אז דו וועסט טרעפן אן ענטפער אויף וואס דו ביסט מסופק.

אויך האט מוהרא"ש מבטיח געווען אז ווער עס וועט העלפן דרוקן דעם ספר אשר בנחל וועט זען וואונדערליכע ישועות און אפענע ניסים וואס דער אייבערשטער וועט טון מיט אים.

דער אייבערשטער זאל העלפן מיר זאלן האבן א חלק אין דרוקן די הייליגע ספרים וואס זענען מחזק אלפים ורבבות אידן, און ברענגט זיי צוריק לאביהם שבשמים.

...



איך קען מער נישט בעטן דעם אייבערשטן אויף געזונטע קינדער, וואס טו איך?
שאלה:

לכבוד דער ראש ישיבה שליט"א,

איך האב געהערט ווי איר דערציילט ביי א שיעור וועגן א פרוי וואס די דאקטורים האבן איר געזאגט אז זי גייט האבן א נישט געזונט קינד ל"ע, און זי האט אסאך געבעטן דעם אייבערשטן און דער אייבערשטער האט איר געהאלפן אז דאס קינד איז געווען געזונט און שטארק ברוך ה'.

מיט דריי יאר צוריק האבן די דאקטורים אויך מיר געזאגט אז איך גיי האבן א נישט געזונט קינד, פאר פינף חדשים האב איך געוויינט און געבעטן דעם אייבערשטן אז דאס קינד זאל זיין געזונט, איך האב געקענט גאנץ תהלים פון אויסווייניג, אבער למעשה איז געבוירן געווארן א נישט געזונט קינד, וואס איז אוועק נאך דריי חדשים. זייט דעמאלט קען איך ממש נישט עפענען א סידור, איך פרוביר צו בעטן דעם אייבערשטן מיט מיינע אייגענע ווערטער, איך קען אבער נישט דאווענען אין א סידור.

יעצט ווארט איך נאכאמאל א קינד ברוך ה', מיין מאן בעט מיר אז איך זאל דאווענען און מתפלל זיין, איך שפיר אבער אז איך בין פארמאכט און איך קען ממש נישט בעטן. אמאל אמאל זאג איך א תחינה ביי ליכט צינדען וכדומה, צומאל אויך מיט מיינע אייגענע ווערטער, איך שפיר אבער אז איך בין ממש פארשטאפט און איך קען נישט עפענען מיין מויל געהעריג צו בעטן דעם אייבערשטן. וואס טו איך?

תשובה:

בעזרת ה' יתברך - יום ב' פרשת במדבר, כ"ט אייר, מ"ד לעומר, שנת תשע"ח
לפ"ק

לכבוד מרת ... תחי'

איך האב ערהאלטן אייער בריוו.

דער אייבערשטער זאל אייך טרייסטן איר זאלט נישט וויסן מער פון קיין צער.

איך בעט אייך זייער איר זאלט זיך שטארקן מיט אמונה פשוטה; נעמט אריין אין זיך אז אלעס איז דער אייבערשטער, און וואס דער אייבערשטער טוט איז גוט. יעצט אז איר ווארט וכו' זאלט איר בעטן דעם אייבערשטן אז איר זאלט זוכה זיין צו א געזונט קינד.

מען טאר נישט האבן קיין קשיות אויפן אייבערשטן; מיינט נישט אז אייערע תפילות זענען נישט אנגענומען געווארן, עס איז נישט דא אזא זאך, קיין איין תפילה ווערט נישט פארלוירן, דער אייבערשטער נעמט די אלע תפילות און ברענגט ישועות פארן מענטש אויף אן אנדערע אויפן ווי אזוי דער מענטש האט זיך פארגעשטעלט.

עס איז זייער שווער צו טרייסטן א מאמע ווען זי האט פארלוירן איר קינד, עס איז נישט דא אויף דעם קיין טרייסט ווערטער; דער נביא זאגט (ישעיהו מט, טו): "הֲתִשְׁכַּח אִשָּׁה עוֹלָה מִרְחֹם בֶּן בְּטָנָה?" קען דען א מאמע פארגעסן פון איר קינד? אבער איין זאך דארפן מיר וויסן: "אלעס וואס דער אייבערשטער טוט איז גוט"; מיר דארפן איין זאך שטענדיג

חזרין: "מיר ווייסן גארנישט"; דער אייבערשטער פירט דער וועלט, און "אַל אַמוּנָה וְאִין עוֹל, צְדִיק וְיֵשֶׁר הוּא (דברים לב, ד)", אויסער דעם ווייסן מיר גארנישט.

מען זעט ביי דוד המלך (שמואל ב, יב), ווען זיין זון איז קראנק געווארן האט ער געפאסט און זיך נישט געלייגט אין בעט שלאפן. ער איז געשלאפן אויף דער ערד, און וויפיל מען האט אים געוואלט טרייסטן האט ער זיך נישט געלאזט; ער האט נישט געוואלט מיט עסן מיט זיינע באדינער, ער האט געהאלטן אין איין דאווענען צום אייבערשטן אויף זיין קינד, און למעשה איז זיין קינד נעבעך געשטארבן.

ווען דער קינד איז געשטארבן האבן די באדינער מורא געהאט דאס צו דערציילן פארן קעניג, זיי האבן געטראכט: 'מה-דאך ווען דאס קינד האט געלעבט, ער איז נישט געזונט געווען האט דוד המלך זיך נישט געלאזט טרייסטן, וואס וועט שוין זיין יעצט ווען ער וועט הערן אז דאס קינד איז געשטארבן? !' ווען דוד המלך האט געזען ווי זיי שושקען זיך, האט ער זיי געפרעגט צי דער קינד לעבט נאך, האבן זיי אים געזאגט אז דער קינד איז געשטארבן, האט זיך דוד המלך גלייך אויסגעטון זיין זאק און ער האט זיך געזעצט אויף זיין שטיל און געבעטן מען זאל אים ברענגען עסן; זיינע קנעכט האבן דאס נישט פארשטאנען, זיי האבן אים געפרעגט: "מָה הַדָּבָר הַזֶּה אֲשֶׁר עָשִׂיתָ?" וואס גייט דא פאר, "בְּעִבּוֹר הַיָּלֶד חִי, צִמְתָּ וַתִּבְכֶּה, וְכִאֲשֶׁר מֵת הַיָּלֶד, קִמַּתָּ וַתֹּאכַל לֶחֶם?" ווען דיין קינד איז געווען נישט געזונט און ער האט נאך געלעבט האסטו געפאסט און געוויינט, און יעצט ווען ער איז געשטארבן שטייסטו אויף פון דער ערד און דו עסט א סעודה? ! האט זיי דוד המלך געענטפערט: "וַיֹּאמֶר: בְּעוֹד הַיָּלֶד חִי, צִמְתִּי וְאָבַכְתָּ, כִּי אֲמַרְתִּי מִי יוֹדֵעַ וְחַנּוּנִי ה' וְחִי הַיָּלֶד, וְעַתָּה מֵת, לְמָה זֶה אֲנִי צֵם הַאוֹכַל לְהִשִּׁיבוֹ, עוֹד, אֲנִי הַלֵּךְ אֲלָיו, וְהוּא לֹא יָשׁוּב אֲלָי", ווען מיינ קינד האט נאך געלעבט, האב איך געטראכט אז איך וועל בעטן דעם אייבערשטן, אפשר וועט דער אייבערשטער מיר העלפן, אבער יעצט אז ער איז געשטארבן, ווייס איך אז עס איז א גזירה פונעם אייבערשטן, און איך קען אים שוין נישט צוריק ברענגען צו מיר.

שטארקט אייך און דער אייבערשטער זאל אייך העלפן איר זאלט האבן הצלחה אין אלע ענינים.

...



דער רבי איז מחזק יעדן איינעם. זיך דערהאלטן ווען דער מאן איז אוועקגעפאלן שאלה:

לכבוד דער ראש ישיבה שליט"א,

איך מוז נאכאמאל זאגן א גרויסן ישר כח פאר אלע שיעורים וואס האלטן אונז ממש ביים לעבן, ובפרט אויף דעם וואס דער ראש ישיבה שליט"א זאגט אז מ'קען תשובה טון אויף פגם הברית.

איך האב אייך געשיקט דעם בריוו איבער מיין חבר וואס זיין טאטע איז אוועקגעפאלן פון אידישקייט, א גרויסן ישר כח פאר אייער הערליכער ענטפער וואס איז געווען ממש כמים קרים על נפש עיפה, סיי פאר מיר און סיי פאר מיין חבר, איך האב אים איבערגעגעבן דעם בריוו (ער האט נישט קיין צוטריט צו אינטערנעט, און איך שיק דעם בריוו אויך נאר מיט רשות פון מיין טאטע אין זיין אפיס), און ער האט ממש געהאט טרערן אין די אויגן ווען ער האט זיך באדאנקט פאר די הארציגע תפלה, און פאר די עצה אז מ'קען מאכן פון דעם אליין א תפלה, אז מ'קען נישט רעדן צום אייבערשטן.

ער האט געוויזן דעם בריוו אויך פאר זיין מאמע, זי האט זיך אויך זייער מחזק געווען, און זי האט געבעטן אויב דער ראש ישיבה שליט"א קען שרייבן א תפלה אויך פאר איר.

ישר כח, מאיר

תשובה:

בעזרת ה' יתברך - יום ב' פרשת במדבר, כ"ט אייר, מ"ד לעומר, שנת תשע"ח
לפ"ק

לכבוד הבחור ... נרו יאיר

דער אייבערשטער האט רחמנות געהאט אויף אונזער דור און אראפ געשיקט דעם הייליגן רבינו'ס נשמה אויף דער וועלט, וואס ער הייבט אויף אלע נשמות וואס זענען אראפ געפאלן אין די עבירה פון פגם הברית - הוצאת זרע לבטלה, און דורך זיינע עצות ברענגט ער זיי אלע צוריק צום אייבערשטן.

דער הייליגער רבי האט געזאגט (שיחות הר"ן, סימן עא): אויף דעם וואס דער זוהר הקדוש זאגט (וישב קפת; ויחי ר"ט). אז אויב מען זינדיגט אין פגם הברית העלפט נישט קיין תשובה; האט דער רבי געזאגט: "קייער פארשטייט נישט פשט אין דעם זוהר - נאר איך, און איך זאג אז עס העלפט יא תשובה, אפילו איינער וואס האט אסאך געזינדיגט מיט די עבירה".

דער הייליגער רבי האט אונז געגעבן א מתנה וואס רופט זיך 'התבודדות'; א מענטש זאל זיך אויסרעדן זיין הארץ צום אייבערשטן אויף זיין אייגענע שפראך, אויף זיין מאמע לשון. מען זאל גיין אויף א פלאץ וואו קיינער געפונט זיך נישט דארט און

זיך אויסשמועסן דאס הארץ; א מענטש זאל דערציילן פארן אייבערשטן וואו דער יצר הרע ווארפט אים אלץ אראפ, און אז וויפיל מאל ער מאכט שוין אפ אז ער גייט זיין גוט, פאלט ער נאכאמאל צוריק אריין אין די עבירה. ווען א מענטש פירט זיך אזוי, נעמט דאס אראפ פון אים אלע עונשים און דינים.

וואויל איז דיר אז דו ביסט זיך מחזק מיטן הייליגן רבינ'ס עצות; דו שרייבסט אז דער רבי האלט דיר ממש ביים לעבן. דער אמת איז אז דער רבי האלט אונז אלע ביים לעבן; דער רבי געבט אונז אלע לעבן, ער פרישט אונז אויף מיר זאלן נישט אויפגעבן, נאר מיר זאלן אנהייבן פון דאסניי צו דינען דעם אייבערשטן, מיר זאלן נישט נאכגיין די אלע שלעכטע מחשבות וואס דער יצר הרע ברענגט אין אונז אריין, כאילו מיר זענען פארפאלן. דער רבי שלאגט זיך מיטן יצר הרע, דער רבי שרייט אויס (ליקוטי מוהר"ן חלק ב', סימן עח): "אֵין שׁוֹם יְאֹשׁ בְּעוֹלָם כָּלָל!" "קיינער איז נישט פארפאלן", "קיינער איז נישט פארלוירן"; עס איז דא פאר יעדן איינעם א וועג צוריק צו קומען צום אייבערשטן.

בנוגע דיין חבר וכו'; דו קענסט זיך נישט פארשטעלן וואספארא גרויסע מצוה דו האסט מיט דעם וואס דו ביסט מחזק דיין חבר ... נרו יאיר. קיינער קען נישט משיג זיין די שרעקליכע צער און יסורים וואס א קינד גייט אריבער ווען עלטערן קריגן זיך, בפרט אין פאל וואס דער טאטע האט זיך נעבעך געטראפן חברים וואס שלעפן אים אוועק פונעם אייבערשטן, ער איז צעריסן און צעפליקט אינערליך השם ירחם, וואס די קינדער ליידן נעבעך צוזאם פון דעם. דעריבער האסטו זייער א גרויסע מצוה אז דו רעדסט מיט אים און איר זענט זיך אינאיינעם מחזק מיט די חיזוק פון הייליגן רבי'ן.

דער אייבערשטער זאל דיר העלפן זאלסט מצליח זיין אין אלע דייע וועגן.

דו האסט מיר געבעטן איך זאל שרייבן א בריוו פאר זיין מאמע, האב איך דא בייגעלייגט א בריוו.

לכבוד מרת ... תחי'

וואויל איז אייך אז איר ציט אויף אייערע קינדער צו גיין אין די וועגן פון די תורה און איר לייגט אריין אין זיי צו האבן אמונה אינעם אייבערשטן.

חכמינו זכרונם לברכה זאגן (ברכות יז): "נְשִׂים בְּמַאי זְכָרֵיךָ?" אויף וואס באקומען די פרויען שחר? "בְּאֶקְרוּיֵי בְּנֵיהוּ לְבִי בְּנִישְׁתָּא וְכוּ", מיט דעם וואס זיי שיקן די קינדער אין תלמוד תורה און ווארטן זיי אפ ווען זיי קומען אהיים; זעט מען פון דעם דאס גרויסקייט פון א מאמע וואס העלפט אירע קינדער גיין אין חדר און אין ישיבה, דורכדעם וועט זי זוכה זיין צו עולם הבא.

עס טוט זייער וויי צו הערן אז איר גייט אריבער שווערע צייטן מיט אייער מאן וכו' וואס ער האט קשיות אויף די אמונה רחמנא לצלן; די גאנצע ארבעט פון חינוך הבנים והבנות פאלט אויף אייך, איר דארפט זיין סיי די טאטע און סיי די מאמע. אבער וויסן זאלט איר, חכמינו זכרונם לברכה זאגן (גדה מה:): "מְלִמֵּד שְׁנֵתַן הַקָּדוֹשׁ בְּרוּךְ הוּא בֵּינָה יְתִירָה בְּאִשָּׁה יוֹתֵר מִבְּאִישׁ", דער אייבערשטער האט געגעבן פאר א פרוי מער חכמה ווי פארן מאן; א פרוי האט זייער שטארקע כוחות צו פירן א שטוב.

חכמינו זכרונם לברכה פארציילן (בראשית רבה יז, ז): "מַעֲשֵׂה בְּחֶסֶד אֶחָד שֶׁהָיָה נָשׁוּי לְחֶסֶדָּה אַחַת וְלֹא הָעֲמִידוּ בָנִים זֶה מִזֶּה, אָמְרוּ אֵין אָנוּ מוֹעִילִים לְהַקְדֹּשׁ בְּרוּךְ הוּא כְּלוּם, עָמְדוּ וַיִּגְרְשׁוּ זֶה אֶת זֶה", עס איז געווען א מעשה מיט אן ערליכער איד וואס האט חתונה געהאט צו אן ערליכע פרוי, נאכדעם וואס עס זענען אריבער לאנגע יארן וואס זיי האבן נישט געהאט קיין קינדער, האבן זיי זיך געגט, "הֲלֹךְ זֶה וְנִשָּׂא רְשָׁעָה אַחַת וְעֲשֶׂתָה אוֹתוֹ רְשָׁע", דער ערליכער איד האט חתונה געהאט מיט א שלעכטע פרוי און זי האט אים געמאכט פאר א רשע, "הֲלֹכָה זֹאת וְנִשָּׂאת לְרָשָׁע אֶחָד וְעֲשֶׂתָה אוֹתוֹ צְדִיק", און די ערליכע פרוי האט חתונה געהאט מיט א רשע, און זי האט אים געמאכט פאר א גרויסער צדיק, פירט אויס דער מדרש: "הָיוּ שֶׁהִפְלִ מִן הָאִשָּׁה", זעט מען פון דעם אז אלעס איז געוואנדן אינעם פרוי.

אז איר וועט זיין שטארק אין די אמונה, און פון דער אנדערע זייט וועט איר אנהייבן געבן פאר אייער מאן אסאך ווארימקייט - וועט איר אים צוריק ברענגען צו די אמונה און ער וועט ווערן אן ערליכער איד; די אלע וואס גייען אוועק פונעם אידישן וועג, זיי פאררופן זיך "נישט גלויביג" (Atheist) די זענען בדרך כלל נישט קיין אפיקורסים, די זענען זייער צובראכענע נשמות וואס עס פעלט זיי "תשומת לב", זיי האבן נישט באקומען קיין ליבשאפט וכו', אבער אז מען געבט זיי אביסעלע ווארימקייט און ליבשאפט ווערן זיי אלע ערליכע אידן. דעריבער אז איר וועט האבן אסאך סבלנות, איר וועט נישט צעברעכן אייער שטוב, איר וועט זיין שטארק מיט אייער אמונה אינעם אייבערשטן, און איר וועט זיך פירן מיט אייער מאן מיט שיינעם, דורכדעם וועט איר אים צוריק ברענגען צו די אמונה.

אין יעדע צרה שיקט דער אייבערשטער א ליכטיגקייט; דאנקט און לויבט דעם אייבערשטן אז איר האט וואוילע קינדער, בפרט אייער בחור וואס לערנט פלייסיג און פירט זיך מיט יראת שמים און ער איז זיך מחזק מיטן הייליגן רבינ'ס ווערטער; דאס איז דאך מער פון אלסדינג. וואס נאך דארף א אידישע מאמע ווען זי זעט ווי אירע קינדער לערנען און דאווענען, דאס איז דאך די שטרעבן פון יעדע מאמע, און פארקערט, אז

מען האט נישט קיין נחת פון די קינדער האט מען דאך גארנישט השם ירחם, דערפאר דארפט איר דאנקען און לויבן דעם אייבערשטן אויף די גרויסע חסד אז איר האט קינדער ערליכע אידן.

אודאי ווייסט איר אז דער רבי האט זייער אויסגעלויבט די תפילות פון פרויען; ווען מען האט פארציילט פארן רבי'ן אז דער בעל שם טוב זכותו יגן עלינו האט געזאגט: "ווען משיח וועט קומען וועט מען בטל מאכן די ווייבער שול", האט דער רבי געזאגט: "עס איז נישט אמת, און עס קען נישט זיין אז דער בעל שם טוב האט דאס געזאגט, פארקערט; משיח וועט קומען בזכות די תפילות פון אידישע פרויען וואס זיי דאווענען און בעטן אז משיח זאל קומען".

דערפאר זאלט איר בעטן דעם אייבערשטן יעדן טאג אויף אייער שפראך, אז איר זאלט זוכה זיין צו מחנך זיין אייערע קינדער אויפן אידישן וועג, און אז אייער מאן זאל זיך אפלאזן פון זיינע געפאלענע חברים, וועט איר זען די ניסים וואס דער אייבערשטער וועט טון מיט אייך.

איך שרייב אייך דא א קליינע תפילה וואס איר זאלט זאגן יעדן טאג און אזוי אויך זאלט איר דאס זאגן בשעת איר צינדט אן די שבת ליכט, וואס דעמאלט איז אן עת רצון אנצונעמען אלע תפילות:

"רבונו של עולם, איך דאנק דיר און איך לויב דיר אויף אלע חסדים וואס דו טוסט מיט מיר, בפרט אויף די גרויסע חסד אז דו האסט מיר געגעבן אזעלכע טייערע קינדער וואס לערנען און דאווענען; וויפיל איך זאל דיר דאנקען קען איך דיר נישט אנהייבן דאנקען אויף די זכיה צו זיין א מאמע פון קינדער וואס לערנען די הייליגע תורה, דאס איז דאך מיין גאנצע שטרעבן אין לעבן, צו זען ווי מיינע קינדער פירן זיך אויפן אידישן וועג.

הייליגער באשעפער! איך בעט דיר זייער, העלף מיר אז מיין מאן זאל זיך צוריק קערן צו דיר; מיר האבן חתונה געהאט און אויפגעשטעלט א שטוב מיט קינדער, אלעס איז געווען וואויל און פיין, אבער יעצט פירט ער זיך נישט ווי א איד דארף זיך פירן, ער טוט נישט קיין מצוות, ער טוט נישט גוטע זאכן. הייליגער באשעפער העלף מיר איך זאל זיין שטארק, איך זאל האבן כח צו מחנך זיין ווייטער די קינדער אויפן דרך התורה; העלף עס זאל אריין גיין א רוח טהרה אין מיין מאן, העלף ער זאל זיך אפלאזן פון די געפאלענע חברים וואס צוען אים אוועק פון דיר. העלף מיר בזכות די אבות הקדושים אברהם יצחק און יעקב, העלף מיר בזכות די אמהות הקדושות שרה רבקה רחל און לאה,

און בזכות דער הייליגער רבי רבינו נחמן מברסלב זכותו יגן עלינו, ובזכות אלע צדיקים און צדקניות וואס האבן זיך מוסר נפש געווען פאר דיינעט וועגן, אמן".

...



איך וויל לערנען "ליקוטי הלכות", וואס טו איך אבער אז איך פארשטיי נישט ?
שאלה :

לכבוד דער ראש ישיבה שליט"א,

איך האט געהערט ביי איינע פון די שיעורים ווי דער ראש ישיבה שליט"א רעדט איבער די גרויסקייט פון רבי נתן, האב איך באקומען א חשק אנצוהויבן לערנען זיין הייליג ספר ליקוטי הלכות, אבער פון די גאנצע באנד וואס איך האב שוין דורכגעלערנט, האב איך כמעט גארנישט פארשטאנען; זאל איך ווייטער לערנען ליקוטי הלכות?

שלמה חיים

תשובה :

בעזרת ה' יתברך - יום ב' פרשת במדבר, כ"ט אייר, מ"ד לעומר, שנת תשע"ח
לפ"ק

לכבוד שלמה חיים נרו יאיר

איך האב ערהאלטן דיין בריוו.

אז דו פארשטייסט נישט קיין ליקוטי הלכות זאלסטו זיך מאכן א שיעור אין ספר "אשר בנחל".

מוהרא"ש האט געשריבן איבער זיבעציג טויזנט בריוון צו מחזק זיין אלע מענטשן אין וואסערע צרה זיי געפונען זיך נאר; ווער עס לערנט "אשר בנחל" דער דארף שוין נישט קיין שום התחזקות.

דער רבינו תם זאגט (טור יורה דעה, סימן רמז): "בְּתִלְמוּד בְּבִלִי שֶׁהוּא בְּלוּל בְּמִקְרָא בְּמִשְׁנָה וּגְמִרָא אָדָם יוֹצֵא יָדָיו חוֹבְתוֹ בְּשִׁבִיל הַכֹּל", אין גמרא ליגט אלעס - מקרא משנה וכו', ממילא אז מען לערנט גמרא, לערנט מען פון אלעס; אזוי אויך, אז דו וועסט לערנען אשר בנחל וועסטו דארט האבן אלעס - ליקוטי מוהר"ן, שיחות הר"ן, חיי מוהר"ן, ספר המידות, סיפורי מעשיות און אויך ליקוטי הלכות.

מוהרא"ש האט געלערנט דעם ספר ליקוטי הלכות אן א שיעור מאל, איין תקופה האט ער געלערנט און געענדיגט דעם ספר ליקוטי הלכות יעדע חודש במשך דרייסיג

חדשים אין איין צו, אויך האט מוהרא"ש געזאגט אז ער האט געלערנט דעם ספר ליקוטי מוהר"ן מער מאל וויפיל האר א מענטש האט אויפן קאפ; קומט אויס אז ווען מען לערנט אשר בנחל לערנט מען וואס דער רבי האט געזאגט און וואס רבי נתן האט געזאגט - בעיקר אויף לעובדא ולמעשה.

טייערער ברודער, די הייליגע חכמים זאגן (אבות ה, כב): "הִפְּךָ בָּהּ וְהִפְּךָ בָּהּ, דְּכִלְאֵי בָּהּ. וְכֵה תִּחְזִי, וְסִיב וּבָלָה בָּהּ, וּמְנַה לָּא תְּזוּע, שְׂאִין לְךָ מְדָה טוֹבָה הֵימְנָה"; לאז נישט אפ דעם ספר "אשר בנחל". אז דו וועסט דאס לערנען וועסטו שוין נישט דארפן קיין שום חיזוק; קיינער וועט דיר נישט קענען צעברעכן, דו וועסט לעבן מיטן אייבערשטן און דו וועסט זיין דבוק צום אייבערשטן בתכלית השלימות. דער אייבערשטער זאל העלפן זאלסט האבן הצלחה אין אלע ענינים.

...



אויף לערנען האב איך שוין אן עצה, איז דא אן עצה אויך פאר דאווענען?

שאלה:

לכבוד דער ראש ישיבה שליט"א,

א גרויסן יישר כח פאר אייערע שיעורים און עצות, וואס העלפן מיר אזויפיל ארויס אין לעבן. איך האב ברוך ה' אנגעהויבן לערנען תורה נאך א דאנק דעם סדר דרך הלימוד, און איך גיי שוין ענדיגן בקרוב צום ערשטן מאל אין לעבן גאנץ ששה סדרי משנה.

אבער כאטש וואס אין לערנען בין איך געהאלפן געווארן, בין איך אבער נאך זייער שוואך אין דאווענען, איך מוטשע זיך זייער שטארק מיט'ן דאווענען, אפשר איז דא עפעס א סדר דרך התפלה פון רבי'ן? עפעס אן עצה ווי אזוי צו קענען דאווענען מיט געשמאק? איך שפיר ממש א ביטערן טעם ווען מ'הויבט נאר אן דאווענען, פארוואס איז דאס אזוי?

א גרויסן יישר כח, אהרן

תשובה:

בעזרת ה' יתברך - יום ד' פרשת במדבר, ב' סיון, מ"ו לעומר, שנת תשע"ח לפרט

קטן

לכבוד אהרן נרו יאיר

איך האב ערהאלטן דיין בריוו.

אשריך ואשרי חלקך אז דו לערנסט די הייליגע תורה און דו גייסט יעצט מסיים זיין דעם ערשטן מאל אין דיין לעבן "ששה סדרי משנה"; דער אייבערשטער זאל העלפן זאלסט זוכה זיין צו אלע ברכות וואס ליגט אין די תורה.

דער הייליגער רבי נתן זכרונו לברכה זאגט (ליקוטי הלכות ראש חודש, הלכה ה, אות כט): 'תורה' ווערט אנגערופן 'רחל', און 'תפילה' ווערט אנגערופן 'לאה'; ער טייטשט אויס מיט דעם דער פסוק (בראשית כט, יח): "וַיֵּאָהֱבֵב יַעֲקֹב אֶת רַחֵל", א איד האט ליב צו לערנען תורה ווייל מען זעט דאס שיינקייט פון תורה; ווען מען ענדיגט לערנען א מסכתא זעט מען וואס מען האט אויפגעטון, מען קען דאס אנכאפן וכו', אבער ביי לאה שטייט (בראשית כט, יז): "וַעֲיִנִי לְאָה רַכּוֹת", לאה'ס שיינקייט זעט מען נישט אן; קיינער ווייסט נישט וואס פאסירט מיט די תפלות וואס מען בעט דעם אייבערשטער, וואו די תפילות גייען וכו', ווייל תפילה איז א באהאלטענע זאך, אזוי ווי עס שטייט (דברים כט, כח): "הַיְנַסְתָּרַת לַיהוָה אֱלֹהֵינוּ", דאס איז די ראשי תיבות לא"ה; תפילה איז פארהוילן פון אלעמען, נאר דער אייבערשטער זעט די תפילות וואס מיר דאווענען, דעריבער כאפן זיך מענטשן שטערקער צו צו לערנען ווי צו דאווענען און מען איז מזלזל אין תפילה, אזוי ווי עס שטייט (תהלים יב, ט): "כְּרוֹם זֶלַת לְבָנֵי אָדָם", און חכמינו זכרונם לברכה זאגן (ברכות ו): "אֵלוֹ דְּבָרִים הַעֲוֹמְדִים בְּרוֹמוֹ שֶׁל עוֹלָם, וּבְגִי-אָדָם מְזֻלְזָלִין בָּהֶם", ווי רש"י זאגט מיינט דאס תפילה; תפילה איז פון די זאכן וואס איז די העכסטע זאך אויף דער וועלט אבער מענטשן זענען אין דעם זייער מזלזל.

אבער א מענטש וואס לעבט מיט אמונה, ער גלייבט און ווייסט אז דער אייבערשטער איז מיט אים, ביי אים און נעבן אים, דעמאלט וועט ער זיכער בעטן דעם אייבערשטן אויף יעדע זאך וואס ער דארף, אזוי ווי דער הייליגער רבי זאגט (ליקוטי מוהר"ן, חלק א, סימן סב): "וּבְאֵמַת, אִם הָיָה יוֹדֵעַ הָאָדָם יְדִיעָה בְּלֵב שְׁלֹם, שְׁמֵלָא כָּל הָאָרֶץ כְּבוֹדוֹ, וְהַקְדוּשׁ בְּרוּךְ הוּא עוֹמֵד בְּשַׁעַת הַתְּפִילָה, וְשׁוֹמֵעַ הַתְּפִילָה, וְדַאי הָיָה מִתְּפַלֵּל בְּהַתְּלַבְּבוֹת גְּדוֹל, וְהָיָה מְדַקְדֵּק מְאֹד לְכַוֵּן אֶת דְּבָרָיו", ווען א מענטש וואלט ווען געוואוסט ביי זיך קלאר אז דער אייבערשטער שטייט נעבן אים בשעת ער דאווענט און ער הערט צו יעדעס ווארט וואס ער בעט, וואלט דער מענטש געדאווענט אזוי ווי עס דארף צו זיין און ער וואלט מכוון געווען יעדע איינציגע ווארט ווי אזוי ער זאגט עס ארויס.

אויף דעם אליינס דארף מען אויך מתפלל זיין, אז מען זאל זוכה זיין צו בעטן יעדע זאך פונעם אייבערשטן. מען זעט ווי דוד המלך בעט דעם אייבערשטן (תהלים כז, ד): "אֲחַת שְׂאֵלָתִי מֵאֵת ה' אֹתָהּ אֲבַקֵּשׁ, שְׁבֹתִי בְּבֵית ה' כָּל יְמֵי חַיָּי, רְבוּנוּ שֶׁל עוֹלָם אִיךְ בעט דיר איין זאך, איך זאל מיין גאנץ לעבן נאר גיין צו דיר, זיך נאר ווענדן צו דיר, איך זאל לעבן

מיט אמונה אין דיר; אזוי דארפן מיר בעטן דעם אייבערשטן (אסתר ה, ז): "שְׂאֵלְתִי וּבְקִשְׁתִּי" איך בעט דיר אז איך זאל קענען בעטן און דאווענען.

בעט דעם אייבערשטן: "רבנונו של עולם! העלף מיר איך זאל לעבן מיט אמונה, איך זאל דיך שפירן, איך זאל געדענקען אז דו ביסט מיט מיר, ביי מיר און נעבן מיר, אזוי וועל איך האבן חשק צו דאווענען צו דיר.

רבנונו של עולם איך ווייס נישט וואס צו טון; עסן עסט זיך, שלאפן שלאפט זיך, טרינקען טרינקט זיך, אבער וואס זאל איך טון אז עס דאווענט זיך נישט? וואס זאל איך טון אז איך האב נישט קיין געדולד צו דאווענען? דאווענען איז מיר ממש אן אפקומעניש, העלף מיר איך זאל דיר שפירן, איך זאל האבן א קלארע אמונה אז עס איז מלא כל הארץ כבודו, דעמאלט וועל איך דאווענען און לערנען אזוי ווי עס דארף צו זיין", אזוי זאלסטו בעטן דעם אייבערשטן ביז דו וועסט זוכה זיין צו שפירן אלע זיסע טעמים אינעם דאווענען.

דער אייבערשטער זאל העלפן זאלסט האבן הצלחה אין אלע ענינים.

...

~~~~~

איך וויל מיין מאן זאל זיין ערליך, ווי אזוי באווייז איך דאס?

**שאלה:**

לכבוד דער ראש ישיבה שליט"א,

איך קום פון א שיינע משפחה, איך האב חתונה געהאט מיט א בחור פון א שטוב פון בעלי תשובה, ס'איז געווען א שווערע שידוך פאר מיין עלטערן, איך האלט אבער אז דאס איז געווען פון הימל.

מיין פראבלעם איז אז מיין מאן טוט נישט אסאך וויכטיגע מצות וואס א מאן דארף צו טון, איך האב אסאך צער פון דעם, איך וויל ער זאל זיין ערליך און נאנט צום אייבערשטן, נישט צוליב מיר נאר לשם שמים, ווי אזוי קען איך מקרב זיין צום אייבערשטן?

א גרויסן יישר כח פאר די הערליכע שיעורים און חיזוק.

**תשובה:**

בעזרת ה' יתברך - יום ד' פרשת במדבר, ב' סיון, מ"ו לעומר, שנת תשע"ח לפרט

קטן

לכבוד מרת ... תחי'

איך האב ערהאלטן אייער בריוו.

דער אייבערשטער האט געגעבן ספעציעלע כוחות פאר א פרוי אז זי האט די כוחות אויפצוהייבן איר מאן און אזוי אויך פארקערט חס ושלום.

שלמה המלך דער גרעסטער חכם פון דער וועלט זאגט (משלי יד, א): "חֲכָמוֹת נָשִׁים בְּנִתָּהּ בֵּיתָהּ, וְאִנּוֹלֵת בְּיַדֶּיהָ תִּהְרָסֶנּוּ"; א פרוי וואס בויעט אויף איר מאן, זי דערהייבט אים, זי שעצט אים - דאס איז א קליגע פרוי, און א פרוי וואס זוכט נאר ווי זי קען צעברעכן איר מאן, צעברעכן איר שטוב - דאס איז א נארישע פרוי. א קלוגע פרוי וואס וויל איר מאן זאל לערנען און דאווענען וועט זי אים געבן אסאך ווארימקייט און ליבשאפט ביז דער מאן וועט זיך טוישן צום גוטן, ווייל מען קען אלעס פועל'ן מיט אביסל ליבשאפט און אביסל ווארימקייט.

מוהרא"ש זכרונו לברכה האט דערציילט פונעם אהבת ישראל זכותו יגן עלינו, אז ווען ער האט זיך אריין געצויגן קיין מארמאראש, וואו עס האבן געוואוינט אידישע קינדער וואס זענען געווען זייער ווייט פונעם דרך התורה והמצוות, האט מען אים געפרעגט: "ווי אזוי וועט דער רבי קענען פועל'ן ביי די מארמאראשע אידן זיי זאלן תשובה טון, זיי זאלן זיך פירן אזוי ווי עס דארף צו זיין?" האט זיי דער אהבת ישראל געענטפערט: "איך וועל זיי אזוי ליב האבן, ביז זיי וועלן פאלגן וואס איך לערן זיי, און וואס איך פארלאנג פון זיי"; זעט מען אז מיט ליבשאפט קען מען אלעס פועל'ן.

געבט א קוק צו וואס דער הייליגער תנא רבי עקיבא האט זוכה געווען אלעס אין זכות פון זיין ווייב; רבי עקיבא האט געזאגט פאר זיינע תלמידים (כתובות 30): "שְׁלֵי וְשְׁלָכֶם שְׁלָהּ הִיא", מיין גאנצע תורה און אייער תורה - איז אלעס בזכות מיין ווייב. רבי עקיבא איז געווען א פאסטוך ביי איר טאטע בן כלבא שבוע, ער האט נישט געלערנט און ער איז געווען זייער ווייט פון די הייליגע תורה, האט אים זיין צוקונפטיגע ווייב געפרעגט: "אי מקדשנא לך אַזְלַת לְבִי רַב?", אויב איך וועל צו דיר חתונה האבן וועסטו גיין אין ישיבה לערנען די הייליגע תורה? האט ער געזאגט: "יא", זיי האבן חתונה געהאט און זי האט אים מערוד געווען ביז ער איז געווארן דער הייליגער תנא רבי עקיבא; זעט מען פון דעם אז א פרוי האט די כח אויפצוהייבן איר מאן ער זאל לערנען און דאווענען, מיט דעם וואס זי געבט אים ליבשאפט און ווארימקייט וכו'.

חכמינו זכרונם לברכה זאגן (בראשית רבה יז, יז): "אָדָם נִבְרָא מֵאֲדָמָה וְכִינּוּן שְׂאֲתָהּ נוֹתֵן עָלֶיהָ טָפָה שֶׁל מִים מִדְּ הִיא נְשָׂרִית", אדם הראשון איז באשאפן געווארן פון ערד, דעריבער איז דער מאן אזוי ווי ערד; אזוי ווי מען גיסט וואסער אויף ערד ווערט עס ווייעך, די זעלבע זאך, ווען מען גיסט גוטע ווערטער אויפן מאן, מען רעדט שיינ צו אים, מען קוקט אים ארויף, ווערט ער ווייעך און מען קען אלעס פועל'ן.

פארשטייט זיך אז מען דארף זיין זייער שטארק נישט אוועק צו גיין פון די תורה; אויף דעם זאגן שוין חכמינו זכרונם לברכה (נדה מה:): "מִלְמַד שְׁנַתֵּן הַקָּדוֹשׁ בְּרוּךְ הוּא בִּינָה יְתִירָה בְּאִשָּׁה יוֹתֵר מִבְּאִישׁ", דער אייבערשטער האט געגעבן פאר א פרוי מער קלוגשאפט ווי פאר א מאן; פון איין זייט צו זיין זייער א ווארימע ווייב וכו' און פון די אנדערע זייט דארף מען זיין זייער שטארק ביי זיך נישט אוועק צו גיין פון די וועגן פון די הייליגע תורה און פון די דרך האבות.

דער אייבערשטער זאל העלפן איר זאלט האבן הצלחה אין אלע ענינים.

...



**ווי אזוי געב איך אינפארמאציע ווען מ'פרעגט זיך נאך אויף א בחור?**

**שאלה:**

לכבוד דער ראש ישיבה שליט"א,

קודם א גרויסן יישר כח פאר אלע שיינע דרשות און חזוק. איך בין א בחור וואס לערנט אין ארץ ישראל, איך האב א חבר וואס מאכט א רושם ווי א פייער בחור, ער גייט אנגעטון חסידיש און ער גייט ארום מיט אן ערנסטקייט געווענליך. אבער די בחורים פון זיין דירה ווייסן צו זאגן אז ס'איז נישט אזוי פשוט מיט אים, מ'זעט אים זיך דרייען אסאך מיט אלע סארט חברים, ער קומט אהיים צו די דירה שפעט בינאכט אנגעטון מיט א סוועדער מיט העד-פאונס, ער באהאלט זיך מיט א נישט כשר'ע טעלעפאן, און אזוי ווייטער. יעצט רופט מיר אן איינער צו פרעגן אינפארמאציע אויף אים, יענער זאגט אז ער דארף נישט דוקא א לערנער, נאר ער וויל וויסן צי דער בחור האט יראת שמים. וואס דארף איך טון אין אזא צייט? דער בחור קומט פון א פייעע שטוב, זיין טאטע איז א תלמיד חכם, זאל איך זאגן דעם אמת? אדער זאל איך אריין נארן אן אומשולדיגער מענטש?

מנחם

**תשובה:**

בעזרת ה' יתברך - יום ה' פרשת במדבר, ג' סיון, מ"ז לעומר, שנת תשע"ח לפרט

קטן

**לכבוד מנחם נרו יאיר**

איך האב ערהאלטן דיין בריוו.

ווען עס קומט צו שידוכים און מען וויל זען אויף א בחור צי ער האט יראת שמים, דארף מען קוקן ווי אזוי דער בחור דאווענט. אז דער בחור דאווענט אזוי ווי עס דארף צו זיין, ער דאווענט אין א סידור, ער שטייט אויף איין פלאץ פון אנהייב דאווענען ביזן

סוף דאווענען, ער דרייט זיך נישט ארום און זיכער אז ער שמועסט נישט ביים דאווענען - דאס ווייזט אז דער בחור האט יראת שמים, אבער אויב דאווענט ער פון אויסענווייניג, ער דרייט זיך אהער און אהין, איז א סימן אז ער האט נישט קיין יראת שמים.

מוהרא"ש פלעגט שטענדיג זאגן פאר אנשי שלומינו ווען זיי האבן געהאלטן ביי א שידוך טון מיט א טאכטער, און זיי האבן געוואלט וויסן אויף א בחור צי ער איז אן ערליכער בחור צי נישט, אז זיי זאלן גיין קוקן ווי אזוי דער בחור דאווענט; אויב דריידט ער זיך אהער און אהין איז דאס א סימן אז ער איז אינו מן הישוב.

אמאל האט ר' נחמן טולטשינער זכרונו לברכה געזען ווי איינער דריידט זיך אהער און אהין, א גאנצן דאווענען גייט ער אפ און אויף וכו' האט ער אים געזאגט: "דו דרייסט זיך אהער און דרייסט זיך אהין ביז דו וועסט ווערן אינגאנצן צעדרייט, זען דיך אוועק און דאווען אויף איין פלאץ".

מוהרא"ש האט דערציילט אז א איד איז געקומען צום משגיח פון א חשוב'ע ישיבה ער זאל אים אנצייגן א בחור א ירא שמים פאר זיין טאכטער, דער משגיח האט אים געוויזן אויף א בחור א גרויסער למדן אז ער איז זייער פאסיג פאר אים, נאכן שידוך איז דער טאטע געקומען צום חזון איש זכרונו לברכה ער זאל זיין טון, ווייל די כלה האט אים פארציילט אז איין טאג איז זי געגאנגען מיטן חתן איינקויפן פאר די חתונה, און ווען זי האט אים געפרעגט צי ער האט שוין געדאווענט מנחה, צי ער וויל יעצט דאווענען האט דער חתן געזאגט עס איז נאך דא אסאך צייט, אזוי איז געווען אפאר מאל, ער האט געזאגט "עס איז נאך דא אסאך צייט", ווען עס איז שוין געווארן זייער שפעט האט זי אים נאכאמאל געפרעגט: "וואס וועט זיין מיט מנחה?" האט ער געזאגט: "איך האב שוין געדאווענט", זי האט געוואוסט אז דאס איז א ליגנט, ווייל זי איז געווען מיט אים א גאנצן טאג און ער האט איר א גאנצן צייט געזאגט שפעטער שפעטער און יעצט זאגט ער גאר אז ער האט שוין געדאווענט... יעצט פרעגט דער איד דעם חזון איש וואס ער זאל טון, האט דער חזון איש געהייסן אפלאזן דעם שידוך, ווייל א בחור וואס זאגט ליגנט און איז מזלול אין תפילה איז א סימן אז ער האט נישט קיין יראת שמים און ער וועט איר נאך מכשיל זיין מיט הארבע עבירות פון כריתות רחמנא לצלן.

אויך דארף מען קוקן אויף די מידות; מוהרא"ש זאגט אויף דעם וואס מיר זאגן ביים דאווענען (פרשת הקטורת; כריתות ו:): "אם כְּמִדְתָּהּ - כְּשֶׁרָה לְחַצְאֵיךָ", אַם כְּמִדְתָּהּ - איינער וואס האט גוטע מידות, איז שוין א סימן: כְּשֶׁרָה - אז ער איז אן ערליכער איד; ווייל

מידות איז א זאך וואס מען קען זיך נישט טוישן אויף דער עלטער. אז מען האט גוטע מידות דאס וועט מאכן אז דער מענטש זאל ווערן בעסער און בעסער.

קוק וואס דער הייליגער רבי אלימלך זכותו יגן עלינו זאגט (נועם אלימלך, וישב): "יִישׁ בְּנֵי אָדָם שְׁמַעְשִׂיהֶם מְקַלְקְלִים, רַק מִחֲמַת שְׁיֵשׁ בָּהֶם אֵיזָה מְדָה טוֹבָה מִצַּד הַטָּבֵעַ, דִּהְיִינוּ שֶׁהוּא לֵב טוֹב, גּוֹמֵל חֶסֶד, וְעוֹשֶׂה טוֹבוֹת עִם בְּנֵי אָדָם, זֶה מוֹעִיל לָהֶם שְׁחֹזְרִים לְמוֹטָב, עַם זַעֲנֵעַן דֹּא מַעֲנִטְשֵׁן וּוּאָס זַיִערַע מַעֲשִׂים זַעֲנֵעַן נִישֵׁט אַזוּי וּוּי עַם דֹּארְף צו זַיִן, זַיִ טוֹעַן נִישֵׁט גוֹטע זאַכֵן, אַבער זַיִ האַבֵן גוֹטס אֵינ זיך; א גוט האַרץ, זַיִ טוֹעַן חֶסֶד פֿאַר א צווייטן איד, דאס העלפט זיי צוריק צו קומען צום אייבערשטן און תשובה טון. ער טייטשט מיט דעם דער פסוק (תהלים כג, ה): "אֵף טוֹב וְחֶסֶד יִרְדְּפוּנִי כָּל יְמֵי חַיִּי", 'אָף' איז א מיעוט, אז מען האט אין זיך 'אָף טוֹב' - אביסל גוטס, דאס וועט העלפן אז 'יִרְדְּפוּנִי כָּל יְמֵי חַיִּי, וְשִׁבְתִּי בְּבֵית ה' לְאָרְךָ יָמִים'.

איך האף אז דו וועסט זיין א מבין דבר מתוך דבר ווי אזוי זיך צו פירן ווען מען פרגעט זיך נאך ביי דיר אויף א בחור פאר א שידוך.

דער אייבערשטער זאל העלפן זאלסט טרעפן בקרוב דיין זיווג און זיין א גוטע שליח צו העלפן אלע דינע חברים זיי זאלן טרעפן זייער שידוך.

...



## קען מען זיין ערליך און חסידיש, און נאכאלץ הנאה האבן אין לעבן?

### שאלה:

לכבוד דער ראש ישיבה שליט"א,

א גרויסן יישר כח פאר מין לעבן, איך לערן ב"ה יעדן טאג נאר א דאנק דעם ראש ישיבה שליט"א, איך האב אויפגעגעבן מין סמארטפאון נאר א דאנק א באטע וואס איך בין געווען איינמאל ביים ראש ישיבה פרייטאג צו נאכטס, און איך האב געזען אז מ'קען זיין ערליך און חסידיש, און נאכאלץ הנאה האבן פונעם לעבן. איך האב אלץ געמיינט אז א חסידישע לעבן איז נאר אנגעצויגן און נערוועז און ס'לאזט נישט הנאה האבן אין לעבן.

איך בעט יעדן טאג דעם אייבערשטן אז דער ראש ישיבה זאל מצליח זיין. א גרויסן יישר כח פאר אלעס.

יהודה

תשובה:



בעזרת ה' יתברך - יום ה' פרשת במדבר, ג' סיון, מ"ז לעומר, שנת תשע"ח לפרט

קטן

לכבוד יהודה נרו יאיר

איך האב ערהאלטן דיין בריוו.

וואויל איז דיר אז דו לערנסט די הייליגע תורה און וואויל איז דיר אז דו האסט אויפגעגעבן דיין סמארטפאון.

דער אייבערשטער זאגט אונז (שיר השירים רבה ה, ג): "פְּתָחוּ לִי פֶתַח כְּפֶתְחוֹ שֶׁל מַחֲטָ", עפן מיר אויף א קליינע טיר אזוי גרויס ווי די לאך פון א נאדל, ווייז מיר אז דו ווילסט זיין גוט, "וַיֹּאנִי אֶפְתַּח לָכֶם כְּפֶתְחוֹ שֶׁל אוֹלָם", וועל איך דיר עפענען א גרויסע טיר, איך וועל דיר העלפן זיין גוט; מיט דעם וואס דו האסט אוועקגעווארפן דיין סמארטפאון האסטו געוויזן פארן אייבערשטן אז דו ווילסט זיין גוט, דו ווילסט זיך אפהיטן פון עבירות, וועט דיר דער אייבערשטער באגליקן מיט אלעס גוטס.

וויסן זאלסטו אז נאר דער וואס גייט אויפן וועג פון די תורה האט א גוט לעבן, אן די תורה האט מען נישט קיין לעבן, מען האט נישט די וועלט און נישט יענע וועלט; עס איז א טעות וואס א סאך בני הנעורים מאכן, זיי מיינען אז אן די תורה האט מען די וועלט און דער ערליכע איד האט נאר יענע וועלט; עס איז נישט אזוי, נאר דער וואס גייט נישט מיט די תורה האט נישט די וועלט און נישט יענע וועלט און מיט די תורה, מיט א צדיק, האט מען ביידע וועלטן.

פארוואס זאלסטו טראכטן אז א חסידיש לעבן האט מיט נערוועזיקייט און אנגעצויגנקייט, כאילו ערליכע אידן האבן נישט קיין לעבן? ! א מענטש וואס זינדיגט אין עבירות אין פגם הברית דער איז נערוועז און אנגעצויגן, ביי אים איז אלעס אויסגעלאשן און טונקל. קוק וואס דער רבי זאגט (שיחות הר"ן, סימן רמט) ווער עס זינדיגט אין פגם הברית - הוצאת זרע לבטלה רחמנא לצלן דער ווערט א נערוועזער מענטש און יעדער ליידט פון אים, ווייל די עבירה ברענגט אריין אינעם מענטש א שטארקע מרירות און מען ווערט זייער דערביטערט רחמנא לצלן.

ביים רבי'ן איז אמאל געווען א מעשה, א איד האט זיך באקלאגט פארן רבי'ן אז זיין בעל הבית שלאגט אים, ער האט געבעטן אויב דער רבי קען רעדן צו אים; ווען יענער איז געקומען צום רבי'ן האט אים דער רבי געפרעגט: "איך האב א קשיא, אפשר קענט איר מיר דאס פארענטפערן; עס שטייט ביי די פרשה פון ער וואונן (בראשית לח, ז): 'וַיְהִי עַר בְּכֹרֵי הַהֶזְדָּה רַע בְּעֵינֵי ה'", פארוואס שטייט 'רַע' בְּעֵינֵי ה' - ער איז געווען

שלעכט אין די אויגן פונעם אייבערשטן, עס וואלט געדארפט שטיין "רָשָׁע" פֿעִינֵי ה' ? איך וועל דיר ענטפערן - האט דער רבי געזאגט - ווייל ווער עס טוט די עבירה פון ער ואונן, ער איז פוגם בברית, ווערט א 'רַע', - א שלעכטער מענטש ; אלע נערוון קומען פון עבירות, עבירות ברענגט אויפן מענטש א נערוועזקייט.

דער רבי זאגט (שיחות הר"ן, סימן קפד): "בְּהַחֲטֹם יְכוּלִים לְהַכִּיר הַנּוֹאֲף", מען קען דערקענען א נואף דורך זיין נאז ; מוהרא"ש זכרוננו לברכה איז דאס מסביר אז דאס גייט ארויף אויף כעס. איינער וואס איז שטענדיג נערוועז איז א סימן אז ער איז א נואף. דערפאר זאלסטו וויסן אז נערוועזקייט און כעס האט גארנישט צו טון מיט ערליכע אידן ; פארקערט, דאס איז דער סימן ווער עס איז אן ערליכער איד, דער וואס היט זיך נישט פון עבירות, ער היט נישט זיינע אויגן, ער קוקט אלע עקעלדיגע שמוציגע אויסגעלאסענע מאוויס דער ווערט א נערוועזער אנגעצויגענער מענטש.

זאלסט זיך ווייטער דרייען ביי ערליכע אידן 'תלמידי היכל הקודש' ברסלב'ער חסידים וואס פאלגן דעם רבי'ן ; זיי לעבן מיטן אייבערשטן, זיי זענען שטענדיג פרייליך און אויפגעלייגט און רעדן שייך צו די ווייב און קינדער, דאס וועט משפיע זיין אויף דיר אז דו וועסט אויך אנהייבן לעבן מיטן אייבערשטן, און זיין פרייליך און צופרידן. דער אייבערשטער זאל העלפן זאלסט מצליח זיין אין אלע דינע וועגן.

...



איך זיך אין א ישיבה אין ארץ ישראל, און איך גיי אויס פאר ליידג גיין, וואס טו איך ?

**תשובה :**

לכבוד דער ראש ישיבה שליט"א,

קודם א גרויסן יישר כח פאר אלע דרשות, חיזוק, און ניגונים, וואס זענען מיר זייער מחיה.

איך בין א בחור פון אמעריקע וואס לערנט, דאס מיינט איך זיך, אין ארץ ישראל. און איך ווער ממש משוגע פאר ליידג גיין. אין די ישיבה ווי איך בין דא איז נישט דא קיין שום השגחה און קיין שום מסגרת, און וואס ס'פאסירט איז אז אפילו א גוטער טאג ווען איך בין מצליח צו לערנען אביסל, בלייבט מיר אבער איבער רוב טאג וואס גייט אוועק מיט נארישקייטן, און איך ווער משוגע דערפון.

איך קום פון א באלעבאטישער שטוב, מ'שרייט אויף מיר אז איך בין נאריש אז איך פאר נישט ארום איבעראל צו האקן א לעבן, וואס זאל איך אבער טון אז עס אינטערעסירט מיר נישט די אלע זאכן.

איך וואלט געהאט חשק צו גיין ארבעטן אין א נארמאלע דזשאב, און לערנען צופרי און ביינאכט. איך שפיר אז דעמאלט וואלט איך געהעריג אויסגענוצט דעם טאג און מצליח געווען אין לעבן. למעשה אבער איז דאס נישט מעגליך ווייל די סיסטעם איז נישט אויסגעשעלט אזוי, און ס'קומט אויס אז איך מוז בלייבן זיצן אין ישיבה און משוגע ווערן מיט'ן ליידן טאג.

מיין ווייטאג איז באמת זייער גרויס, און איך האף אז דער ראש ישיבה שליט"א וועט האבן אן עצה פאר מיר.

א גרויסן יישר כח.

## תשובה:

בעזרת ה' יתברך - יום ה' פרשת במדבר, ג' סיון, מ"ז לעומר, שנת תשע"ח לפרט

קטן

לכבוד הבחור ... נרו יאיר

איך האב ערהאלטן דיין בריוו.

וויסן זאלסטו אז עס איז נישט דא קיין ערגערע זאך ווי גיין ליידן, אלע עבירות קומען פון גיין ליידן. חכמינו זכרונם לברכה זאגן (כתובות נט): "הַפְּטִילָה מְבִיאָה לְיָדֵי זָמָה", גיין ליידן ברענגט צו די ערגסטע עבירות, "וְלֵידֵי שְׁעָמוּם", און אויך ברענגט עס צו דיפרעסיע; נישט יעדער איינער איז געמאכט צו לערנען א גאנצן טאג, ווען א בחור אדער אינגערמאן גייט ליידן דארף ער לערנען זיינע שיעורים צופרי און ביינאכט און גיין ארבעטן דורכן טאג אנצופילן זיינע טעג.

געלויבט דעם אייבערשטער אז איך האב די זכיה צו לערנען מיט תלמידים די הייליגע תורה; די גאנצע וועג ווי אזוי מיר פירן די ישיבה האט מוהרא"ש זכרונם לברכה אוועק געשטעלט. איינע פון די זאכן וואס מוהרא"ש האט אוועק געשטעלט ביי אונז אין ישיבה, אז אויב א בחור גייט ליידן זאל ער ענדערש גיין ארבעטן (פארשטייט זיך אין א ערליכע ארבעט); ער זאל קומען אינדערפרי אדער נאכמיטאג צו א שיעור, די איבעריגע שעות זאל ער זיין באשעפטיגט, ווייל פון גיין ליידן קומט נישט ארויס קיין גוטס.

דעריבער אז דו שרייבסט מיר אז דו זיצט ליידן און דו ווערסט משוגע פון ליידן גיין - זאלסטו שוין אהיים קומען, ווייל אז דו וועסט דארט בלייבן וועסטו אריין פאלן אין א טיפע דיפרעסיע וואס מען קען זיך מוטשען און זיך אפליידן פון דעם א גאנץ לעבן; ענדערש זאלסטו בלייבן אין שטוב העלפן דיין מאמע, אדער גיין העלפן דיין טאטע ביי זיין ארבעט ווי צו פארלירן דיין לעבן.

דער הייליגער רבי זאגט (ספר המידות, אות ניאוף, חלק ב', סימן י'): "אִישׁ בְּטֵל שְׂאִין עוֹסֵק בְּשׁוּם עֵסֶק, עַל יְדֵי זֶה תִּפְּאוּתוֹ מְרַבָּה וְכוּ', וּמְדַבֵּר דְּבָרֵי טְנוּף תְּמִיד", ווער עס גייט ליידיג, ער טוט נישט גארנישט, זענען זיינע תאוות זייער גרויס וכו', און ער רעדט שטענדיג שמוציג; דאס זעט מען לידער ביי בחורים און אינגעלייט וואס האלטן נישט ביים לערנען און גייען ליידיג, זיי וואלטן גערן געגאנגען ארבעטן, נאר זיי האבן מורא וואס וועלן מענטשן זאגן וכו', ממילא זיצן זיי אין כולל און טוען גארנישט.

ווען עלטערן וואלטן געוואוסט וואס עס גייט אריבער אויף בחורים ווען מען שיקט זיי בכלל אין א דארמיטארי ה' ירחם, ובפרט וואס גייט אריבער אויף בחורים וואס מען שיקט זיי לערנען אין ארץ ישראל, און וואס זיי טון וכו', וואלט יעדע טאטע און מאמע געהאלטן די קינד אין שטוב! דער טאטע וואלט אים מיט גענומען מיט זיך ביי די ארבעט און די מאמע וואלט מיט אים געקאכט און געבאקן וכו' און נישט געשיקט דעם בחור אין א דארמיטארי, און כל שכן וקל וחומר נישט קיין ארץ ישראל.

עלטערן ווייסן נישט וואס זיי ווייסן נישט, זיי האבן נישט קיין אנונג וואס טוט זיך אפ מיט בחורים וואס פארן כלומר'יש לערנען קיין ארץ ישראל. אדער מאכט מען זיך ווי מען ווייסט נישט, מען זינגט דעם ניגון וואס אלע עלטערן זינגען: "מייך בחור טוט זיכער נישט די אלע זאכן וואס בחורים טוען".

פאלג מיר, מאך שוין א טיקעט און קום אהיים. האב נישט מורא פון קיינעם, קיינער וועט דיר גארנישט טון; ווען דייע עלטערן וועלן זען דיין שטארקייט אז דו מיינסט עס זייער ערנסט, וועלן זיי דאנקען דעם אייבערשטן אז זיי האבן א קינד וואס וויל זיין ערליך, זיי וועלן דיר מחזק זיין און העלפן אנפולן די צייט.

א שאד אז מען וויל זיך נישט איינבייגן דעם קאפ פארן רבי'ן; ווען אלע וואלטן ווען געלערנט אויפן סדר דרך הלימוד פון רבי'ן וואלט נישט געווען קיין איין עם הארץ ביי כלל ישראל, יעדער וואלט געלערנט, קיינער וואלט נישט געהאט קיין פראבלעם פון צו סאך צייט, יעדע מינוט וואלט מען אויסגענוצט פאר נאך א פרק משניות. פרוכיר דאס אויס; נעם א משניות און הייב אן זאגן א פרק נאך א פרק, א מסכתא נאך א מסכתא, דו וועסט שפירן עפעס וואס דו האסט נאך קיינמאל נישט געשפירט; מען הייבט אן שפירן א טעם אין לעבן, עס הייבט אן ציען דעם מענטש צו נאך און נאך תורה. משניות האט אין זיך א כח אז עס דרייט איבער דעם מענטש מקצה אל הקצה.

אפילו אין אנהייב וועסטו נישט פארשטיין וואס דו לערנסט, דאך זאלסטו ווייטער לערנען אן פארשטיין; זאג די הייליגע ווערטער פון די תורה, דאס וועט דיר אויסרייניגן פון אלע דייע שלעכטס. טראכט נישט אז דער סדר דרך הלימוד איז נישט פאר דיר, עס

איז נאר פאר שוואכע וכו'; פאלג דעם רבי'ן, נעם היינט א משניות און הייב אן מסכת ברכות, גיי כסדרן א פרק נאך א פרק, זאג די ווערטער אויפן קול אפילו דו פארשטייסט ניטאמאל די פשוט'ע טייטש. אזוי זאלסטו טון ביז דו וועסט ענדיגן א מסכתא, נאכדעם גיי צו די קומענדיגע מסכתא ביז דו וועסט ענדיגן א סדר, ווען דו ענדיגסט א סדר זאלסטו ווייטער זאגן פרקים משניות ביז דו וועסט ענדיגן ששה סדרי משנה, נאכדעם זאלסטו אנהייבן נאך אמאל משניות וכו' וכו', אזוי זאלסטו טון דיין גאנצע לעבן.

אזוי זאלסטו אויך טון מיט גמרא; הייב אן ש"ס. נעם א מסכת ברכות און הייב אן זאגן די ווערטער פון די הייליגע גמרא, היינט זענען דא גמרות מנוקד, אז אפילו איינער וואס קען נישט קיין עברי קען אויך זוכה זיין צו לערנען די הייליגע גמרא; זאג א דף נאך א דף ביז דו וועסט ענדיגן די גאנצע מסכתא, נאכדעם זאלסטו אנהייבן מסכת שבת, אזוי זאלסטו גיין כסדרן ביז דו וועסט ענדיגן גאנץ ש"ס.

ווייז דעם בריוו פאר דייע עלטערן.

...

~~~~~